

QORTI TAL-APPELL

IMHALLFIN

**S.T.O. PRIM IMHALLEF JOSEPH AZZOPARDI
ONOR. IMHALLEF JOSEPH R. MICALLEF
ONOR. IMHALLEF TONIO MALLIA**

Seduta ta' nhar it-Tlieta, 30 ta' April, 2019.

Numru 9

Citazzjoni numru 319/70LFS

Ignazio Gatt għad-ditta *Joseph Gatt* u b'digriet tal-24 ta' Settembru, 1992, il-ġudizzju ġie trasfuż f'isem Speranza armla minn Ignatius Gatt, Joseph, Carmel, Miriam xebba, Philip, Paul, Alexandra xebba, u William ilkoll aħwa Gatt, stante l-mewt ta' Ignatius Gatt fil-mori tal-kawża

vs

Żakkarija Calleja

Il-Qorti:

1. Dan huwa appell imressaq mill-atturi minn sentenza mogħtija mill-Prim'Awla tal-Qorti Ċivili fit-13 ta' Novembru, 2013, li biha u għar-raġunijiet hemm imfissra, ċaħdet l-eċċezzjonijiet tal-imħarrek u ikkundannatu jhallas lill-atturi s-somma ta' erbgħa u għoxrin elf disa'

mija u tletin euro u disgħa u erbgħin ċenteżmi (€ 24,930.49), bl-
imgħaxijiet jibdew jgħaddu minn dakinhar tas-sentenza u bl-ispejjeż
kontra l-istess imħarrek;

2. Fl-att promotur, l-attur *nomine* kien talab li l-imħarrek jgħid
għalfejn m'għandux ikun ikkundannat mill-Qorti (tal-Kummerċ) iħallsu s-
somma ta' tnax-il elf mija u disgħa u sittin lira u sittax-il xelin (£
12,169.16.0) bħala prezz ta' rappreżentanti l-prezz ta' ġwież u
'concentrate' minnu ordnat u lilu konsenjat bejn Frar 1969 u Frar 1970,
flimkien mal-imgħax kummerċjali mid-data tal-konsenja u bl-ispejjeż,
magħduda dawk tal-ittra uffiċjali tat-2 ta' Mejju, 1970;

3. L-imħarrek appellat laqa' għal dik l-azzjoni billi¹, b'mod preliminari,
qal li ċ-Ċitazzjoni ma kinitx tiswa għaliex id-Ditta *Joseph Gatt* ma
kellhiex *locus standi*. Filwaqt li, fil-mertu, laqa' billi qal li l-'concentrate'
fornit mill-attur ma kienx fih il-proteini skond l-ispeċifikazzjonijiet u
minħabba f'hekk ġarrab danni enormi ta' 'l fuq minn għoxrin elf lira (£
20,000) fil-flieles u fil-majjali li kien irabbi u għalhekk kien hu li kellu jjeħu
mingħand l-attur u mhux bil-kontra. Ftit tax-xhur wara, l-appellat ressaq
eċċezzjoni ulterjuri² li biha laqa' għall-azzjoni attriċi billi qal li ladarba l-
ġwież u l-'concentrate' minnu ordnat lill-attur ma kienx jaqbel mal-ordni
u lanqas mal-ispeċifikazzjonijiet imsemmija fit-tikketta tal-ixkejjer tal-

¹ Nota tal-Eċċezzjonijiet f'paġ. 6 tal-proċess

² Paġ. 33 tal-proċess

attur, ma kellu xejn x'ihallas lill-attur, indipendentement minn kwalunkwe pretensjoni ta' danni li l-istess eċċipjenti kien ġarrab;

4. Dik il-Qorti waslet għad-deċiżjoni tagħha wara li ikkunsidrat hekk:

“Rat li fil-25 ta’ Marzu, 1985 gew nominati bhala periti addizzjonali Dr. Lawrence Caruana, Anthony Serracino Inglott, l-ispizjar Maurice Zarb Adami u Dr. Richard Galea Debono. Illi r-rapport tagħhom mhux fil-process a fol 163 fejn suppost qieghed izda hemm fotokopja annessa mar-rapport tal-Perit Legali Dr. Vincent Galea.

“Illi a fol 255 jirrizulta li Dr. Joseph Galea Debono li kien nominat bhala Perit Legali kien gie elevat għall-Gudikatura fil-15 ta’ Janar, 2002 u għalhekk ma setax ikompli l-inkarigu u gie nominat Dr. Anthony Ellul in sostituzzjoni tieghu.

“Illi fit-13 ta’ April, 2005 a fol 270 jirrizulta li Dr. Vincent Galea gie nominat Perit Legali in sostituzzjoni ta’ Dr. Anthony Ellul, illum Imhalled.

“Rat ir-rapport³ tal-Professor Anthony Jaccarini li fih semma:

“L-esponent wara li kkonsidra x-xhieda kollha kif ukoll id-dokumenti li gew esebiti seta’ (1) jikkonkludi li kien hemm provi bizzejjed biex juru li l-“concentrate” ta’ l-għalf fornit lill-attur mill-konvenut kien ta’ kwantita` differenti minn dik ordnata mill-attur u ta’ dik indikata fuq l-ixkejjer ta’ dan il-“concentrate” u (2) jistabilixxi li l-kawza tal-mewt ta’ l-annimali kien wisq probabbli dovuta għal xi infezzjoni u li din l-istess marda setgħet tikkaguna n-nuqqas fil-produzzjoni tal-bajd tat-tigieg.

“Il-provi għal ta’ l-ewwel huma:

“(i) id-dokumenti A, B u C (Cit. Nru. 319/70) li juri car li kien hemm nuqqas ta’ proteini jigifieri 43.8%, 39%, 39.25% kontra 48% li kien indikat fuq l-ixkejjer (Dokument A – Cit. Nru. 994/71);

“(ii) l-ammissjoni tal-konvenut rigward in-nuqqas ta’ “fishmeat” li seta’ gab dan in-nuqqas ta’ proteini (seduta ta’ l-4 ta’ Mejju, 1976);

³ Dan ir-rapport jinsab fl-atti tal-kawża fl-ismijiet inversi Ċitazz. Nru. 994/71 f’paġġ. 97 sa 104 tal-process

“(iii) ix-xhieda ta’ John Buttigieg dwar il-kulur bajdani tal-“concentrate” mentri solitament dan kien ikun ta’ kulur iswed (seduta ta’ l-4 ta’ Lulju, 1975);

“(iv) ix-xhieda ta’ Joseph Falzon li sema’ lill-konvenut jghid lill-attur li “il-gwiez mhux hazin izda mhux komplut” (seduta ta’ 27 ta’ April, 1976).

“Hija wkoll l-opinjoni ta’ l-esponent li ghalkemm il-“concentrate” kellu dan in-nuqqas ta’ proteini u l-valur nutritiv seta ghalhekk naqas, il-“concentrate” ma kienx jista’ jigi kkunsidrat, f’sens assolut, bhala hazin.

“Ghal dik li hi kawza tal-mewt ta’ l-annimali kif ukoll in-nuqqas tal-produzzjoni tal-bajd tat-tigieg, ix-xhieda tat-Tabib Veterinarju Frank Cassar turi bic-car li l-annimali kienu qed isofru b’xi mard infettiv li seta kien dovut ghal mikrobi bhala ma huma E. Coli u S. Typhi. Dan gie stabbilit minn Dr. Cassar innifsu f’diversi okkazzjonijiet.

“Wara dawn il-konsiderazzjonijiet l-esponent skond l-inkarigu moghti lilu ra bir-reqqa x’relazzjoni setghet kienet tezisti bejn in-nuqqas ta’ proteini fil-gwiez u l-infezzjoni msemija. Minghajr dubbju, in-nuqqas ta’ proteini fil-ghalf mhux, per se, il-kawza ta’ infezzjoni li din kif diga giet maghmula referenza aktar ‘il fuq huwa dovut ghall-mikroorganizmi bhal ma huma l-mikrobi. Huwa maghruf li f’kwalunkwe popolazzjoni ta’ organismi hajjin bhal ma huma l-bnedmin u l-annimali jkun hemm percentwali indeterminata ta’ individwi li ghal diversi raguni bhal ma huma l-estrematijiet ta’ l-eta`, il-kliema, is-sess, it-tqala, nuqqas ta’ ikel li jsostni u ohrajn, li jkunu aktar suxxetibbli minn ohrajn ghal mard u partikolarment il-mard infettiv. Ghalhekk wiehed jista’ jikkonkludi, a priori, li “passa” speċjalment meta l-annimali jkunu qed jigu mrobbija b’mod intensiv kif hi l-usanza moderna (u kif jidhru mix-xhieda l-“Victory Farm” ta’ l-attur tista’ tigi kkunsidrata bhala wahda moderna) ghandha ggib maghha certu numru ta’ mwiet. Minn dan jidher li n-nuqqas ta’ proteini fil-gwiez ma setax b’mod assolut igib il-mewt ta’ numru ta’ annimali hekk f’daqqa izda minghajr dubju kkontribwixxa ghall-mewt ta’ l-annimali billi zied is-suxxettibilita` ta’ l-annimali ghall-infezzjoni.

“Fl-opinjoni ta’ l-esponent dan il-kontribut ma jistax gustifikament jeccedi bhala medja aktar mill-10 per cent.

“Ghal dik li hi likwidazzjoni ta’ danni peress li l-esponent huwa bniedem xjenzat u ma hux bniedem legali u in vista tal-fatt li hemm kawza pendenti bl-ismijiet inversi dwar

debitu dovut ghall-prezz ta' l-istess gwiez bir-rispett ihalli lil Qorti sabiex tesprimi skond il-principji legali l-mod li bih dan il-fattur ta' mhux aktar minn 10 per cent ghandu jigi kkunsidrat min-naha l-wahda ghal-likwidazzjoni ta' danni sofferti mill-attur u min-naha l-oħra ghad-debitu pretiz ghall-prezz tal-gwiez mill-konvenut. Fl-ahharnett huwa opportun li wiehed jinnota li mhux gustifikat li wiehed jikkonkludi li dawk il-konsenji li fuqhom ma saritilhomx l-analisi kienu necessarjament nieqsa wkoll mill-proteini.”

“Rat ir-rapport ta' Dr. Lawrence Caruana, Anthony Serracino Inglott, Maurice Zarb Adami u Dr. Richard Galea Debono⁴ li fih semmew li huma fehmu li l-attur jixtieqhom li jesplikaw l-inkarigu taghhom ta' revizjoni fir-rigward ta' dak li rrelata l-Professor Jaccarini speċjalment hemmx nexus bejn l-inadempjenza kontrattwali (li l-koncentrat kien nieqes mill-proteini) u l-hsara reklamata. Fir-rapport semmew:

“Fir-rigward tan-nexus li jrid ikun hemm bejn in-nuqqas ta' proteini li nstab fil-gwiez u t-telf li sofra l-attur f'majjali u flieles, il-Prof. Jaccarini qabel pjenament ma' dak li xehed il-veterinarju Tabib Frank Cassar, u cioe` certament id-dieta dgħajfa tista' facilment tirrendi kwalunkwe haga hajja iktar suxxettibbli għal-mard u l-infezzjoni, milli din kienet tkun fil-fatt, kieku kellha dieta korretta u bilancjata. L-esponenti jaqblu pjenament ma' din il-konkluzjoni u hawn jagħtu l-konferma taghhom.

“Għalhekk una volta stabbilit li tassew hemm nexus f'dan il-kaz bejn l-inadempjenza kottrattwali u t-telf reklamata, l-esponenti għandhom il-kompitu li jidhlu fil-kwistjoni ta' jekk in-nuqqas ta' proteini f'dan il-kaz kienx il-fattur esklużiv fit-telf, jew kienx biss fattur kontributorju.

“Jigi osservat minn issa li mix-xhieda li kien ta l-veterinarju Frank Cassar, it-telf li sofra l-attur kien minhabba mard infettiv. B'dan li certi mikrobi jattakkaw l-organizmu, idgħajfuh u anki jgibu l-mewt tieghu. Infatti t-Tabib Cassar kien speċifiku u semma l-prezenza ta' “Defoide” u “E.Coli”. Minn imkien ma rrizulta li l-annimali mietu per kawza ta' emacjazzjoni, cioe` min-nuqqas ta' nutriment.

“Dan il-fatt gie wkoll kostatat mill-perit gudizzjarju, vide fol 101 tal-process. L-istess perit komplja jzid:

“Mingħajr dubju n-nuqqas ta' proteini ... għandha iggib magħha numru ta' mwiet.”

⁴ Paġġ. 141 – 8 tal-atti taċ-Ċitazz. Nru. 994/71

“A skans ta’ ekwivoci l-periti jaqblu li f’dan il-kaz, si trattava zgur ta’ “passa” u dan johrog kemm mix-xhieda msemmija tat-Tabib Cassar, u f’kontro-ezami ta’ l-attur f’dan il-process, fol 38 li minnha johrog li t-Tabib Cassar qal lill-attur “issa ghandek dak li kellek sentejn ilu.”

“Billi l-periti jsibu li dan il-fatt jirrizulta, huma jaqblu wkoll pjenament mar-ragunament tal-Prof. Jaccarini li gie riprodott verbatim a skans ta’ ripetizzjoni.

“L-esponenti josservaw ghalhekk illi n-nuqqas ta’ proteini fl-ghalf ma setax kien il-kawza unika tat-telf ta’ mard. Dan kien biss fattur li baxxa r-rezistenza ghal dak il-mard ta’ certa percentwali ta’ dawk l-annimali affetti, u serva biex ikattar in-numru ta’ dawk minnhom li kienu fatalment suxxettibbli ghall-mard. Dejjem kien ser ikun hemm certa percentwali ta’ telf mill-mard li laqat il-farm ta’ l-attur [recte konvenut], anki li kieku l-ghalf kien skond l-ispecifications. Li gara pero` kien li dak in-numru ta’ mwiet zdieb b’xi percentwali.

“L-esponenti huma tal-fehma li filwaqt li b’metodi ta’ analizi xjentifika jista’ jigi determinat x’nuqqas ta’ proteini kien hemm fl-ghalf, u fil-fatt dan sar, u jidher illi l-medja kienet li hemm nuqqas ta’ cirka 25% ta’ proteina;

“Madankollu l-grad ta’ kontribuzzjoni ghall-imwiet a kawza ta’ tali nuqqas mhix xjentifikament mizurabbli. Huwa wkoll eskluż li hemm xi relazzjoni matematika bejn il-percentwali tan-nuqqas u l-percentwali ta’ mwiet zejda per konsegwenza. B’hekk per eżempju jkun xjentifikament infondat li wiehed jghid li 25% nuqqas ta’ proteina gab 25% iktar imwiet, u ghalhekk dan l-argument irid jintesa.

“Jibqa’ mela li kull ma tista’ ssir hija valutazzjoni pjuttost generika ta’ x’setghet kienet ir-relazzjoni numerika bejn nuqqas ta’ proteina u mwiet addizzjonali. Fi kliem iehor trid bilfors issir valutazzjoni u stima “arbitrio boni viri”, pero` fuq ebda kriterju xjentifikament mizurabbli.

“Il-periti nnotaw li l-perit gudizzjarju ffissa din ir-relazzjoni fil-percentwali ta’ 10% cioe`, li n-nuqqas ta’ proteini f’dak l-ghalf, gab mieghu l-mewt ta’ 10% mill-annimali iktar minn dawk li kienu xorta wahda jmutu. L-esponenti in vista tal-premessi li saru, ma jarawx li din il-figura tikkozza ma’ xi norma xjentifika, u huma tal-opinjoni li fil-fatt il-figura hija “of the right order”, u ragjonevoli. Ghal dawn il-motivi ma jsibu ebda ragjuni li jiddisturbaw ir-relazzjoni tal-perit gudizzjarju fuq dan il-punt u jissottomettu l-konferma taghhom.

“Billi fil-provi ma gewx konstatati la t-telf soffert f’numru ta’ annimali, u produzzjoni ta’ bajd, u lanqas ingabu provi dwar prezżijiet ta’ l-istess, fiz-zmien tat-telf, l-esponenti ma ghandhomx bazi biex jghaddu ghal-likwidazzjoni tad-danni.”

“Rat ir-rapport ta’ Dr. Vincent Galea⁵ li fih semma:

“IV. KONSIDERAZZJONIJIET

“56. Illi fis-seduta mizmuma quddiem l-esponenti nhar it-8 ta’ Lulju, 2010 il-partijiet kienu qablu li l-provi f’din il-kawza u fil-kawzi l-oħra bin-numri 875/82/CFS u 319/70/CFS [recte: 994/71] ghandhom jaghmlu stat u prova f’kull kawza.

“57. Mill-provi migbura u akkwiziti mit-tlett processi hawn appena imsemmija jirrizulta s-segwenti:

“i. Bejn il-partijiet kien jezisti negozju u dan fis-sens illi Ignazio Gatt kien ibiegh lil Zakkarija Calleja ikel ta’ l-annimali.

“ii. Skond ma jirrizulta minn fol. 4 tal-process bin-numru 319/70, Ignazio Gatt kien biegh lil Zakkarija Calleja ikel ghal annimali fl-ammont ta’ Lm12,169.16 u dan bejn Frar, 1969 u Frar 1970.

“iii. Meta Ignazio Gatt ra li Zakkarija Calleja ma riedx ihallsu ghal-ikel li kien gie konsenjat lilu u accettat minnu, u wara li Gatt fehem x’kienet il-problema ghan-nuqqas ta’ hlas, il-partijiet kienu qablu li jitqabbad il-veterinarju Frank Cassar u li huma kellhom joqghodu fuq dak li jghid. Di fatti, kien ittiehed sample ta’ l-ikel u ittiehed biex jigi ezaminat mid-Dipartiment ta’ l-Agrikoltura. Ignazio Gatt fix-xhieda mogħtija minnu fl-1 ta’ Ottubru, 1970 jistqarr illi “Skond dan ic-certifikat irrizulta li kien hemm xi differenza zghira fil-kontenut tal-proteina fl-istess gwiez.” X’hin hareg ir-rizultat, Calleja qal lil Gatt li huwa kien ser jibagħtlu l-kont ghal hsara li saret. Wara li għadda ammont ta’ zmien u dan il-kont baqa ma giex, Gatt beda jinsisti ghal hlas u meta Calleja ma hallasx, għamillu l-kawza.

“iv. Il-gwiez li Gatt kien ibiegh lill-Calleja kien jithallat hawn Malta minn Gatt stess wara li dan ikun gab il-materja prima minn barra. Gatt ighid illi x-xogħol tat-tahlita tal-koncentrat kien bdih fil-1965 u li Calleja beda jixtri minghandu madwar sentejn wara li kien beda jhallat.

⁵ Paġġ. 312 sa 382 tal-proċess

“v. Ignazio Gatt ighid li t-tahlita tal-koncentrat kienet tikkonsisti fi:

- “(a) fishmeal (15%);
- “(b) meat and bone meal (30%);
- “(c) feather meal (10%);
- “(d) soya bean meal (20%);
- “(e) ground nut meal (13%);
- “(f) sunflower meal (10%); u
- “(g) distillers solubles xi (7%).

“vi. Mat-tahlita, Gatt kien jiffa' ukoll il-vitamina A u l-vitamina D3. Dawn iz-zewg vitamini pero` ma kienux jintefghu direttament mat-tahlita izda mas-soya meal. Gatt jammetti fix-xhieda tieghu li s-soyabean meal u s-sunflower meal gieli kienu jkunu anqas izda l-meat u l-bonemeal u l-fishmeal dejjem kienu jkunu konsistenti.

“vii. Din it-tahlita Gatt kien ibiegha ghat-tigieg biss u ghall-flieles biss. Ghal majjali kien jaghmel tahlita ohra. Gatt ighid ukoll li lil Calleja dejjem beghlu tahlita ghat-tigieg u li tahlita ghall-majjali qatt ma beghlu.

“viii. Fil-bidu tas-sena 1970, Calleja informa lill-Gatt li huwa kien ser jibda jixtri nofs il-bzonnijiet tieghu minghand Joseph Darmanin u n-nofs l-iehor kien ser jibqa jixtrih minghand l-istess Gatt...

“58. Fl-ewwel eccezzjoni tieghu, l-konvenut Zakkarija Calleja fil-kawza numru 319/70 iqanqal il-kwistjoni ta' nullita` ta' l-att tac-citazzjoni “peress li ‘d-ditta Joseph Gatt’ mghandhiex ‘locus standi’”.

“59. L-attur fetah dawn il-proceduri hekk: “Ignazio Gatt ghad-ditta Joseph Gatt”. Ma hemmx dubbju, minn hadd mill-partijiet li n-negozju kien isir bejn Ignazio Gatt u Zakkarija Calleja. Joseph Gatt huwa isem missier Ignazio Gatt. It-tnejn kienu fl-istess qasam u meta Ignazio Gatt ha t-tmexxija tad-ditta, huwa baqa` juza l-istess isem. Anke r-ricevuta esebita a fol. 4 tal-process hija ntestata “Joseph Gatt”. Ma hemmx dubbju li Ignazio Gatt, kien, meta giet istitwita l-kawza, l-persuna li kien qieghed imexxi d-ditta Joseph Gatt. Ukoll, l-azzjoni odjerna tnisslet minn obligazzjoni dipendenti minn att minnu maghmul fl-ezercizzju tal-kummerc ta' dik id-ditta. Ghalhekk fil-fehma ta' l-esponenti, l-attur, kien, oltre l-principal tad-ditta, jikkwalifika ukoll bhala institur (manager).

“60. Illi skond l-artikolu 64 tal-Kodici tal-Kummerc:

“64. L-institur jista' jħarrek jew jiġi mħarrek f'isem il-prinċipal għall-obbligazzjonijiet imnisslin mill-atti magħmulin minnu fl-eżerċizzju tal-kummerċ jew tal-linja ta' kummerċ li minnhom ikun inkarigat, ukoll meta l-prinċipal ikun jinsab f'Malta.”

“61. L-imsemmija disposizzjoni tal-ligi tikkonferma espressament il-fakolta` lill-institur li jirrappreżenta l-prinċipal tiegħu f'kawza, u testendi dik il-fakolta anki għall-kaz meta l-prinċipal ikun preżenti f'dawn il-Gzejjer. Ir-rappreżentanza tal-prinċipal assenti fil-persuna ta' l-institur hija konformi għad-dritt komuni, imma r-regola hija li l-mandatarju ma jistax jirrappreżenta lill-mandant li jkun preżenti f'dawn il-Gzejjer. Id-disposizzjoni tal-ligi citata tidderoga għal dan il-prinċipju procedurali għaf-favur ta' l-institur, u tagħtih il-fakulta` li jirrappreżenta f'gudizzju lill-preponent, sija bhala attur sija bhala konvenut, anke jekk il-preponent ikun f'dawn il-Gzejjer; ben intiz f'kontroversji li jtnisslu minn obbligazzjonijiet derivanti minn attijiet intrapriżi mill-istess institur fl-eżerċizzju tal-kummerċ, jew ram tal-kummerċ, li minnu jkun gie inkarigat.

“62. F'dan il-kaz, Ignazio Gatt, istitwixxa l-azzjoni hekk “Ignazio Gatt għad-ditta Joseph Gatt”. Fil-fehma ta' l-esponenti, Gatt istitwixxa korrettement din l-azzjoni bhala institur (managing director) tad-ditta Joseph Gatt. Kif tajjeb qalet l-Onorabli Qorti tal-Kummerċ fil-kawza fl-ismijiet **Joseph Portelli noe vs Carmelo Vella** mogħtija fl-10 ta' Dicembru, 1953:

“... r-rappreżentanza gudizzjali ta' l-institur giet disposta qabel kollox in garanzija tat-terzi li jkunu miegħu ikkuntrattaw (**Codice di Commercio Commentato**, Vol. VI.I.372 tal-Professor Agostino Ramella). Dawn it-terzi jistghu ma jkunux jafu l-prinċipal, għaliex, kif jispjega **Vivante** (Vol. I.419), ikun il-bogħod jew estraneu għall-kummerċ. Kieku ma kienx bizzejjed li jikkonvjenu f'gudizzju l-institur f'isem tad-ditta li għaliha jkun ikkuntratta magħhom, ma kienx ikun possibili għalihom li jikkonvjenuh f'kawza, jekk mhux wara indagini piu` o meno twila sabiex isiru jafu min hu l-preponent proprjetarju tad-ditta, u dana jmur kontra r-rapidita` u l-bonafidi wkoll ta' l-affarijiet, kunsidrat speċjalment il-pregudizzju irreparabbili li f'xi kazijiet jista' jidderiva mid-dewmien;

“Ma jistax f'dan il-punt jiġi obbjettat li t-terzi ma jistghux ma jkunux jafu min hu l-prinċipal, jekk l-institur għandu dejjem jittratta l-affarijiet f'isem il-prinċipal (art. 66 (illum 62) Kodici citat); u dan għaliex, skond l-istess disposizzjoni tal-ligi li timponi lill-institur d-dover li jittratta f'isem il-prinċipal, l-institur, filwaqt li jkun qiegħed jittratta affari tal-prinċipal tiegħu, jista' jindika, mhux l-isem u l-kunjom tal-prinċipal, imma invece l-isem tad-ditta tal-prinċipal;

“Mill-kliem ta’ l-imsemmija disposizzjoni tal-ligi – art. 66 (illum 62) Kodici Kummercjali – jirrizulta mela wkoll illi, meta l-institur jippromwovi azzjoni, jippromwoviha sewwa f’isem il-principal, meta jistitwiha f’isem id-ditta tal-principal tieghu – kif ghamel l-attur fil-kaz prezenti. U difatti, skond ic-citata disposizzjoni tal-ligi, l-institur ghandu dejjem jittratta f’isem il-principal, u meta jiffirma ghandu jnizzel, ma’ ismu u kunjomu, l-isem u l-kunjom jew l-isem tad-ditta – the firm name fit-test ingliz – tal-principal, biz-zieda tal-kelmiet ‘bi prokura’ jew ohrain li jfissru hekk, u fin-nuqqas jobbliga ruhu personalment. Mela, skond l-istess kelma tal-ligi, l-institur ikun qiegħed jittratta f’isem il-principal anki meta jindika biss l-isem tad-ditta tal-principal; u allura ghandu jigi ragjonevolment ritenut illi, skond l-istess ligi, l-institur ikun ippromwova azzjoni u jkun gie konvenut f’gudizzju f’isem il-principal meta jagixxi jew jigi konvenut f’isem id-ditta – l-isem kummercjali tal-principal tieghu;

“Hu veru li d-ditta, jew ahjar l-azzjenda kummercjali, fil-ligijiet tagħna ma ghandhiex awtonomija guridika, la bhala suggett u lanqas bhala oggett ta’ dritt; imma l-konvenut qiegħed jinsa li l-institur jassumi processwalment il-libsa tal-parti. Il-fuq imsemmi **Ramella** jispjega li l-institur, filwaqt li fir-rapport materjali huwa rapprezentant tal-preponent, jassumi processwalment il-libsa ta’ parti, u għalhekk, filwaqt illi fl-ewwel kaz ikunu opponibili l-eccezzjonijiet tratti mill-persuna tal-principal, fit-tieni kaz huwa ghandu, invece, il-poteri ta’ parti ‘**in lite** (op. Cit. pag. 372)”.

“Dik il-Qorti, għaddiet biex irrispingiet l-eccezzjoni.

“63. Issa f’dan il-kaz, il-konvenut kien jaf min kien qiegħed jagħmel il-kawza u dejjem tratta mieghu anke waqt ix-xiri tal-koncentrat. L-attur kellu ditta u cioe` Joseph Gatt u ma ghamel xejn hazin, anzi ma hemm l-ebda irritwalita` li jwassal għannullita tac-citazzjoni billi huwa pprezenta l-kawza kif fil-fatt ipproponieha. L-esponenti huwa tal-fehma wkoll li dak kollu li ingħad fuq l-institur hawn fuq japplika b’aktar sahha għall-kaz odjern l-għaliex Ignazio Gatt, oltre li kien il-persuna li jmexxi n-negozju kien ukoll il-Principal. Għalhekk, hija l-fehma ta’ l-esponenti, li Ignazio Gatt seta’ jippromwovi din l-azzjoni kif ippromuoviha. Oltre dan, jingħad li, fl-24 ta’ Settembru, 1992 il-gudizzju gie trasfuz f’isem l-atturi prezenti li huma l-eredi ta’ l-imsemmi Ignazio Gatt u għalhekk jekk kien hemm xi difett, dan illum il-gurnata gie sanat. Għaldaqstant din l-ewwel eccezzjoni tal-konvenut Zakkarija Calleja qegħda tigi respinta.

“64. Spjanata u deciza din l-eccezzjoni preliminari, jmiss issa li jigi deciz il-mertu tal-kaz. Fit-tieni eccezzjoni tieghu, l-konvenut Zakkarija Calleja jghid illi “l-concentrate fornit mill-attur ma kienx fih il-proteini skond li specifications u minhabba f’hekk il-konvenut sofra danni enormi fil-flieles u majjali, li jeccedu £20,000, u għalhekk hu ghandu jiehu minn għand l-attur (Ignazio Gatt) u mhux ghandu jagħtih”.

“Ikkunsidra ulterjorment;

“65. Dan huwa kaz, li sfortunatament dam ghalxejn. Kien kaz semplici li l-partijiet raw kif ghamlu biex tawluh inutilment. L-attur f'din il-kawza, u senjatament fin-nota ta' osservazzjonijiet tieghu jghid li l-Qorti ma ghandhiex toqghod fuq il-perizji teknici li kienet ordnat hi stess. Dan minhabba l-fatt li ma kienx hemm il-kontinwita` tal-prova bejn il-prodott supplit minn Ignazio Gatt lil Zakkarija Calleja u dak mghoddi minn Zakkarija Calleja lil-Laboratorji inkluz dawk ta' Malta. Minhabba f'hekk, ighid Gatt ir-rizultanzi tal-Laboratorji ma setghu qatt jistabilixxu li dawk in-nuqqasijiet li instabu kienu gejjin mill-prodott tieghu u ghaldaqstant qatt ma seta' jigi stabbilit li d-danni li ssubbixxa Calleja kienu rizultat tal-prodott tieghu.

*“66. L-attur, fin-nota ta' sottomissjonijiet tieghu jghid li “ghalhekk l-esperti nominati mill-Qorti fil-fatt kienu qed jaghtu opinjoni mhux fuq il-prodott supplit minn Ignazju Gatt imma fuq certifikati li Zakkarija Calleja jallega illi gab. Dawn ic-certifikati bl-ebda mod ma gew ikkonfermati bil-gurament ta' min ghamilhom. Ma jistghux jittiehdu bhala prova dokumenti li m'humix dawk elenkati mil-ligi bhala dokumenti ta' pajjiz barrani illi jaghmlu prova. **L-artikolu 1632 [recte 632] tal-Kap 12 jistabilixxi liema hija l-procedura illi kellha tintuza fuq dokument barrani**” (Sottolinejar u enfazi ta' l-attur) u “l-kontinwita` tal-prova m'hijix kwistjoni biss fl-awli kriminali imma hija wkoll fil-kawzi civili”.*

“67. Jibda biex jinghad fuq dan l-ahhar punt illi fil-waqt li fl-awla kriminali l-prova tal-htija trid tkun lil hinn minn kull dubju dettat mir-raguni, fl-awli civili, l-prova hija fi grad inqas. Di fatti fic-civil, il-grad tal-prova fuq bilanc ta' probabilita` hija accettabbli...

“69. Fin-nota ta' sottomissjonijiet tieghu, l-attur ma jsemmiex din ix-xhieda moghtija minn Ignazio Gatt fl-1 ta' Ottubru, 1970. Jipprova anzi jitfa' d-dubju dwar jekk il-kampjuni li intbaghtu minn Calleja lill-laboratorju esteri kienx mill-istess koncentrat li kien biegh Gatt lill-Calleja. L-esponenti ra l-perizja teknika tal-Professor Anthony Jaccarini prezentata minnu fis-17 ta' Novembru, 1978 u dik tal-Periti Teknici Addizzjonali pprezentata fil-11 ta' Gunju, 1985 u huwa tal-fehma, li anke jekk wiehed kellu jiskarta c-certifikati tal-laboratorji esteri, xorta l-konkluzjoni ta' l-esperti teknici kienet ser tkun l-istess l-ghaliex mill-analizi rilaxxata mill-laboratorju Malti, irrizulta li kien hemm nuqqas ta' proteina.

“70. Dan il-fatt, Ignazio Gatt qatt ma ikkontestah, anzi fix-xhieda moghtija minnu fl-1 ta' Ottubru, 1970, ighid “Konna ukoll hadna sample tal-merkanzija u hadnieha biex tigi ezaminata d-Dipartiment ta' l-Agricoltura u ftehmna li noqghodu fuq ir-rizultat

tagghom. **Skond dan ic-certifikat irrizulta li kien hemm xi differenza zghira fil-kontenut tal-proteina fl-istess gwiez**”(Ara xhieda ta’ Ignazio Gatt datat 1 ta’ Ottubru, 1970) (sottolinejar u enfazi ta’ l-esponent) u l-istess Gatt izid ighid li “Billi ma baghtlix il-kont kif kellu jaghmel jiena insistejt ghall-hlas u billi ma tahomlix ghamiltu l-kawza” (Ara xhieda ta’ Ignazio Gatt datat 1 ta’ Ottubru, 1970). Hija l-fehma ta’ l-esponenti li Gatt kien qieghed jistenna lil Calleja sabiex jibghatlu l-kont tal-hsarat li l-annimali ta’ Calleja sofrew minhabba dan in-nuqqas u li ghalhekk, l-istess Gatt kien qieghed jaccetta li hsara grat minhabba dan in-nuqqas. Ghalhekk jezisti n-ness bejn il-prodott supplit minn Gatt lil Calleja u d-danni subiti minn Calleja minhabba dan il-prodott supplit.

“71. Illi ghalhekk, meghlub dan il-punt imqanqal mill-atturi fin-nota ta’ sottomissionijiet tagghom, imiss li l-esponenti jghaddi biex jillikwida d-danni dovuti lil Zakkarija Calleja minhabba dan in-nuqqas ta’ proteina. F’dan ir-rigward, il-kwistjoni fil-fehma ta’ l-esponenti kienet wahda semplici ferm, speċjalment wara r-rapport tekniku tal-Professor Jaccarini datat 17 ta’ Novembru, 1978 li sussegwentement gie konfermat mill-Periti Teknici Addizzjonali fil-11 ta’ Gunju, 1985. L-esperti teknici lkoll qablu li l-koncentrat mibjugh minn Gatt lil Calleja kien fih nuqqas ta’ proteina fl-ammont ta’ cirka 25%. Qablu ukoll li dan iffiser, li n-nuqqas ta’ proteini f’dak l-ghalf, gab mieghu l-mewt ta’ 10% mill-annimali iktar minn dawk li kienu xorta wahda imutu minhabba l-mard li kien qieghed jaffettwa l-farm ta’ Calleja dak iz-zmien. Illi ghalhekk hija din il-figura li ghandha tittiehed bhala l-punt ta’ partenza ghal-likwidazzjoni tad-danni. In oltre, din il-figura, l-esperti teknici waslu ghaliha wara li kkunsidraw li l-annimali ma mietux minhabba emacjazzjoni u cioe minhabba nuqqas ta’ nutriment, izda mietu minhabba mard infettiv. Huwa minnu ukoll li l-esperti teknici pero` rabtu n-nuqqas ta’ proteina, imsemmija f’dan il-paragrafu li kien fih il-koncentrat u li Gatt biegh lill-Calleja, mal-fatt li dan wassal ghal konsegwenza li l-annimali kienu qeghdin jinghataw dieta dghajfa u li setat facilment irrendiet lill-annimali aktar suxxettibbli ghal-mard u l-infezzjoni, milli kieku l-annimali kellu dieta korretta u bilancjata.

“72. Issa Calleja xehed u esebixxa dokument immarkat bhala Dok. D1 intitolat statement of losses u li jaghti figura ta’ £18,900. Dan l-ammont pero` jinkludi l-produzzjoni tal-bajd u l-imwiet tat-tigieg, il-qzieqez u l-hniezer. Illi ghandu jidher bil-wisq car, li anke minn dak riportat fil-paragrafu precedenti, dan l-ammont ta’ £18,900 zgur li ma huwiex dovut fl-intier tieghu.

“73. Jifdal pero` jigi deciz x’tip ta’ koncentrat kien qieghed jinbiegh lil Calleja minn Gatt. Dan fis-sens illi Gatt ighid li huwa kien ibiegh lil Calleja koncentrat biss ghat-tigieg u ghall-flieles (ara xhieda ta’ Ignazio Gatt datata 4 ta’ Mejju, 1976 – Cit. nru.

994/71). Jichad li qatt biegh koncentrat lil Calleja ghall-majjali. Dwar x'tip ta' koncentrat Gatt kien ibiegh lil Calleja, l-esponenti sejjer jislet is-segwenti xhieda...

"74. Illi l-esponenti huwa tal-fehma, anke fuq bilanc ta' probabilita', li l-koncentrat li kien jixtri Zakkarija Calleja minghand Ignazio Gatt kien dak li jirrigwarda t-tigieg biss u mhux ghall-majjali kif ighid l-istess Zakkarija Calleja fix-xhieda tieghu. L-esponenti wasal ghal din il-konkluzjoni mix-xhieda li inghatat mill-partijiet u mix-xhieda mressqa u li giet riportata hawn fuq. Leli Zammit ighid li huwa kien sab lil Calleja u lil Gatt fil-kamra tat-tigieg ta' Calleja jikkellmu fuq il-gwies. L-istess haga jghid Joseph Falzon. Imbaghad hemm ix-xhieda mhux kontradetta ta' l-attur Carmel Gatt, iben Ignazio li jghid li huwa kien imur ma' missieru fil-farm ta' Calleja u hemm kienu jhottu l-koncentrat. Meta kienu jmorru f'dan il-farm, Carmel Gatt ighid li huwa kien jisma' t-tigieg. L-unika persuna li tghid li kienet tixtri l-koncentrat ghat-tigieg u ghall-majjali huwa l-konvenut Zakkarija Calleja. Il-lavrant tieghu John Buttigieg ma jifax dawl fuq dan il-fatt salv li huwa kien jaghmel it-tahlita ta' l-annimali a bazi ta' ricetta li kien tah Calleja. Din ix-xhieda, salv ghal dak li jghid il-konvenut jwasslu lill-esponenti biex jghid li x-xhieda moghtija mill-attur Ignazio Gatt ghandha aktar mis-sewwa milli dik moghtija minn Zakkarija Calleja.

"75. Ghalhekk, ghar-rigward ta' danni, l-esponenti sejjer jiskarta dawk id-danni li l-konvenut Calleja qieghed jitlob ghar-rigward tal-majjali.

"76. Imiss issa li nghaddu ghal-likwidazzjoni tad-danni. Il-konvenut ressaq dokument immarkat bhala Dok. D1 (fol. 290 tal-process numru 994/71). Dan id-dokument jaghti s-somma ta' £18,990 bhala danni li l-konvenut Calleja soffra minhabba din il-vicenda. Kif diga nghad, l-esponenti ma huwiex ser jiehu in konsiderazzjoni d-danni relattivi ghall-majjali li jammontaw ghal £4,325. Mela jekk mis-somma ta' £18,990 titnehha s-somma ta' £4,325 jifdal l-ammont ta' £14,665.

"77. Kif diga nghad ukoll, il-Periti Gudizzjarji Teknici kienu qalu li n-nuqqas ta' proteini fl-ghalf li Gatt biegh lil Calleja, gab mieghu l-mewt ta' 10% mill-annimali iktar minn dawk li kienu xorta wahda imutu minhabba l-mard li kien qieghed jaffettwa l-farm ta' Calleja dak iz-zmien. Mela allura d-danni sofferti minn Calleja jammontaw ghal ghaxra fil-mija (10%) ta' £14,665 u cioe £1,466.50 liri Maltin, ekwivalenti ghal tlett elef erba mija u sittax-il euro u tlett centezmi ta' euro (€3,416.03).

"78. L-ammont ta' £12,169.16 ekwivalenti ghal €28,346.52 imsemmi minn Gatt fic-citazzjoni numru 319/70 qatt ma gie kkontestat minn Calleja tul il-wiehed u erbghin sena li din il-

kawza ilha pendenti u ghalhekk l-esponenti huwa tal-fehma li l-atturi f'din il-kawza rnexxielhom jippruvaw li Calleja verament ghandu jaghti dan l-ammont lilhom.

“79. B'dan illi minn dan l-ammont ta' €28,346.52 ghandu jitnaqqas l-ammont ta' €3,416.03 li huwa l-ammont ta' danni li qeghdin jigu likwidati favur il-konvenut Calleja fil-kawza numru 994/71. Ghalhekk, Zakkarija Calleja ghandu jhallas lill-atturi l-ammont ta' erbgħa u ghoxrin elf disa mija u tletin euro u disgha u erbghin centezmi ta' euro (€24,930.49).

“V. KONKLUZJONI

“80. Għaldaqstant l-esponenti jissottometti li in vista ta' dak kollu hawn fuq premess, din l-Onorabbli Qorti għandha taqta' u tiddeciedi din il-kawza billi filwaqt illi tiċhad l-ewwel eccezzjoni ta' nullita', tiċhad l-eccezzjonijiet l-oħra tal-konvenut, salv għal dak li inghad hawn fuq, biex b'hekk tilqa' t-talbiet attriċi limitatament kif hawn fuq premess u konsegwentament tikkundanna lill-konvenut Zakkarija Calleja iħallas lill-atturi s-somma kumplessiva ta' erbgħa u ghoxrin elf disa mija u tletin euro u disgha u erbghin centezmi ta' euro (€24,930.49);

“L-imghaxijiet fuq l-ammont ta' €24,930.49 ghandhom jibdew jiddekkoru mid-data tas-sentenza.

“Bl-ispejjez ta' din l-istanza tkun a karigu esklussiv tal-konvenut Zakkarija Calleja.”

“In eskussjoni l-Perit Legali ghad-domanda jekk l-ammont tad-danni li hu stabbilixxa fil-kawza li Zakkarija Calleja għamel kontra Ignazio Gatt imbagħad rega' naqqsu wkoll mill-ammont tal-kawza għall-krediti li Ignazio Gatt kien qed jitlob minghand Zakkarija Calleja, wiegeb li iva. Fuq domanda oħra jekk it-talba għall-kundanna tal-hlas tal-kreditu magħmula fil-kawza Ignazio Gatt kontra Zakkarija Calleja l-imghaxijiet kellhom jiddekkoru mid-data tal-konsenja u dan peress li kien debitu kummerċjali, irrisponda li iva.

“D. KUNSIDERAZZJONIJIET:

“Il-Qorti tirrileva li din il-kawza giet intavolata fl-1970 izda giet quddiem din il-Qorti kif presjeduta biss lejn l-aħhar tas-sena 2002. Tirrileva wkoll li nhlaw diversi seduti meta l-atturi gew biex ihallsu d-dritt dovut lill-konsulent legali tagħhom meta dan ma baqax jippatrocinahom u damu snin biex jirrisolvu din il-kwistjoni. Tirrileva wkoll li għal numru ta' seduti l-Qorti giet iddisturbata fil-kors tax-xogħol tagħha meta Carmel Gatt u Speranza Gatt iddeportaw ruħhom hazin fl-Awla.

“Illi din il-Qorti taghmilha cara li wara li qrat ix-xhieda u ezaminat id-dokumenti esebiti, inkluz ir-relazzjonijiet peritali kief ukoll noti ta’ osservazzjonijiet, u evalwat l-aspetti kollha tal-kawza thoss li ghandha taqbel perfettament mal-konkluzjonijiet peritali.

*“Infatti dak imsemmi minn Dr. Galea dwar l-eccezzjoni preliminari fuq l-institut taghmel kull sens in vista ta’ dak li jghid l-artikolu 64 tal-Kap 13 kif ukoll is-sentenza kkwotata minnu fl-ismijiet **Joseph Portelli noe vs Carmelo Vella.***

“Riferibbilment ghall-mertu tal-kaz, dan hareg car mir-rapporti peritali tal-Professor Jaccarini kien konfermat mit-tieni rapport. Jekk wiehed ihares sewwa lejn fol 395 tal-process jidher li l-kawza principali ta’ l-imwiet ta’ l-annimali kienet il-passa ghalkemm in-nuqqas ta’ proteini fil-gwiesz seta’ kkontribwixxa, izda dan ma setax gustifikament jeccedi bhala medja aktar mill-10%. Dan il-kliem tal-Professor Jaccarini kien konfermat mit-tieni rapport li a fol 400 jghidu li minn imkien ma rrizulta li l-annimali mietu per kawza ta’ emacjazzjoni, cioe` min-nuqqas ta’ nutriment. Isostnu li l-mewt ta’ l-annimali zgur li kienu effett tal-passa u li n-nuqqas tal-proteini fl-ghalf kien il-kawza unika tat-telf mill-mard (fol 401). Minn dak li johrog a fol 402 jinghad li m’hemmx relazzjoni matematika bejn il-percentwali tan-nuqqas ta’ proteini u l-percentwali ta’ l-imwiet zejda u li bil-fors valutazzjoni trid tkun ta’ natura generika ossija wahda arbitrio boni viri. L-istess esperti ma jarawx li l-figura tikkozza ma’ xi forma xjentifika u li kienu ta’ l-opinjoni li fil-fatt il-figura kienet of the right order u ragjonevoli.

“Il-Qorti qieset ukoll li Zakkarija Calleja qatt ma ddepozita taht l-awtorita` tal-Qorti l-concentrate li kien gie mibjugh lilu minn Ignazio Gatt u li tieghu ma hallsux. Kieku kien ghamel dan, kien jista’ jezimi ruhu mir-responsabbilta` tal-hlas u l-Qorti kienet tkun f’pozizzjoni li jsiru l-ezamijiet u t-testijiet kollha necessarji, izda minflok zammu u ma hallasx lil Gatt.

*“Riferibbilment ghat-talba ghall-imghax il-Qorti tirreferi ghas-sentenza moghtija minnha kif presjeduta fis-17 ta’ Marzu, 2010 fl-ismijiet **Maria Lourdes Brincat vs Giuseppe Brincat et** (Citazz. Nru.: 448/87FS) fejn inghad:*

“Fuq dan l-aspett il-Qorti tirrileva li dwar imghax jinghad li l-principju generali hu li dan jiddekorri minn meta l-ammont dovut ikun gie likwidat. Il-principju hu li in illiquidis non fit mora ghax l-imghax ghandu jghaddi biss minn meta l-ammont huwa cert, likwidu u skadut u cioe` mhux minn xi somma da likwidarsi, fejn l-ammont mitlub jirrizulta li mhux kollu dovut. Jekk l-ammont ma jkunx likwidu d-debitur ma jkunx jaf kemm ghandu jhallas u minhabba f’hekk ma jkunx jista’ jhallas u ghalhekk ma jkunx moruz fil-pagament. Dan il-principju huwa konsegwenza naturali tal-fatt li qabel dik il-likwidazzjoni u approvazzjoni d-debitur ma

jistax jinghad li jkun kostitwit in mora. Ara f' dan is-sens dawn is-sentenzi fejn il-gurisprudenza tista' tghid hija pacifika:

“Salvatore Camilleri noe vs Candida Dimech ed altri (9 ta' April, 1877) fejn il-Prim'Awla tal-Qorti Civili ddecidiet illi:

“.....il debitore di una somma non liquida non deve interessi se non dal giorno della liquidazione.....”

“Negoziante Vincenzo Strati vs Tito Boselli noe (18 ta' Ottubru, 1909) fejn il-Qorti Kummercjali rriteniet illi:

“I crediti illiquidi, sebbene commerciali, non producono interessi che dal giorno della liquidazione”.

“Mallia Tabone Utrique – 8 ta' Dicembru, 1903

“Filippo Farrugia Gay vs. Padre Antonio Buhagiar dei Minori Conventuali noe (12 ta' Mejju, 1916) fejn il-Qorti ta' l-Appell qatghet illi:

“Ma non essendo chiesta una somma liquida, gli interessi non possono decorrere che dalla data della liquidazione, la quale nel caso sotto esame segue mediante la presenti decisione”.

“Vincente Grech et vs. Onor. Prof. AIC John Gatt noe (24 ta' Ottubru, 1941) fejn il-Qorti ta' l-Appell ghal darb'ohra qatghet illi:

“meta s-somma ma tkunx likwidata l-imghax jibda jiddekorri mill-gurnata tal-likwidazzjoni”.

“Maria Ellul Bonnici et vs Felice Mercieca et noe (26 ta' April, 1950) Qorti Civili Prim'Awla:

“L-imghaxjiet ma humiex dovuti mill-gurnata tat-talba meta d-debitu jkun incert u illikwidu, izda mill-jum tal-likwidazzjoni u ta' l-approvazzjoni taghha”.

“William Sare` vs Carmel sive Charles Sammut – Qorti ta' l-Appell 29 ta' Mejju, 1988.

“Anthony Mercieca vs in-Nobbli Salvino Testaferrata Moroni Viani et (16 ta' Dicembru, 1991):

“Ammont likwidu jew ammont illikwidu huma espressjonijiet ekwivalenti ghal ammont determinat jew ammont indeterminat u dawn huma dejjem riferibbli ghall-pretensjonijiet avvanzata fit-talba ta' l-attur. Huwa l-attur li jiffissa t-termini tal-pretensjoni tieghu u huwa jaghzel jekk jitlobx ammont minnu determinat jew jitlob ammont indeterminat li ghandu jigi determinat mill-Qorti”.

“Anthony Buhagiar pro et noe vs Edward Scerri – App Civili Superjuri tat-30 ta’ Marzu, 2001.

*“Irid jinghad li kien hemm xi eccezzjonijiet ta’ meta l-Qrati taghna hassew li l-imghax seta’ jkun dovut qabel. Hekk insibu li fil-kawza deciza mill-Qorti ta’ l-Appell fl-ismijiet **Francis Xavier Aquilina vs Andrew Mamo nomine** deciza fid-19 ta’ Novembru 2001 inghad:*

“Din il-Qorti allura mhix qeghda b’mod kategoriku tghid illi ma jistghux jezistu cirkostanzi fejn l-imghax ikunu wkoll dovuti fuq ammont li ma jkunx ghadu materjalment gie likwidat bl-applikazzjoni tal-principju in illiquidis not fit mora, speċjalment fejn ir-responsabilita’ ghad-danni tkun giet ammessa. Il-gurisprudenza illi l-attur “ma setghax jitlob interessi anterjuri ghall-prezentata tac-citazzjoni ghaliex hu ben stabbilit fil-gurisprudenza nostrali li f’kawza ta’ likwidazzjoni jinghataw biss interessi mid-data tas-sentenza.....” hi s-suggett ta’ zvilupp gurisprudenzjali li ghad irid jigi verifikat.

Omissis

“B’dana kollu din il-Qorti f’kawza b’mertu bhal dak taht ezami ma kellhiex tonqos li tesplora l-possibilita’ li dak il-principju jkun temperat fejn tkun ovvja l-assunzjoni ta’ responsabilita’ ghall-hlas tad-danni u fejn allura n-nuqqas ta’ likwidita’ tkun tirreferi ghal ammont pretiz, u mhux ghall-accettazzjoni tar-responsabilita’ ghall-hlas tieghu. Fejn imbaghad l-ammont effettivament likwidat ikun jirrizulta li hu sostanzjalment l-istess bhal dak pretiz mill-kreditur, il-Qorti setghet tqis li kienu jokkorru cirkostanzi fejn kellha tassigura li d-debitur ma jigix avvantaggjat semplicement mir-riluttanza tieghu li jhallas bl-iskuza li l-ammont ma kienx determinat gudizzjarjament, billi jiffranka l-hlas ta’ l-imghax sakemm l-ammont jigi definittivament likwidat.” [kliem sottolineat minn din l-Qorti]

*“Posizzjoni simili ittiehdet fil-kawza deciza mill-Prim’Awla fil-kawza fl-ismijiet **Citadel Insurance p.l.c. vs Johann Ciantar** deciza fl-20 ta’ Gunju 2002 [Imh J R Micallef] fejn jinghad:*

“Hija wkoll il-fehma taghha li meta talba ghall-hlas ta’ danni hija maghrufa jew facilment determinabbli sa minn qabel jinbdew il-proceduri gudizzjarji li jkollhom jittiehdu biex jintalab dak il-hlas, l-imghax ghandu jiddekorri minn dak inhar li ssir l-ewwel intima b’att gudizzjarju (jekk dan ikun sar) u mhux minn dak inhar li eventwalment tinghata s-sentenza li tikkonferma dak l-ammont,” [kliem sottolineat minn din l-Qorti]

*“Fil-kawza deciza mill-Prim’ Awla fis-16 ta’ Ottubru, 2002 fl-ismijiet **Blye Engineering Company Limited vs Paolo Bonnici Limited** [Imh G Valenzia] b’referenza ghal in illiquidis non fit mora inghad:*

*“Din il-massima ma ghandiex applikazzjoni assoluta u jista’ jkun hemm kazi fejn il-Qorti ma tapplikahix, ghaliex diversament tkun qedgħa tagħti vantagg lid-debitur. Kaz bħal dan huwa meta l-likwidazzjoni ma tkunx tista’ ssir minhabba htija tad-debitur. Fuq din il-kwistjoni ikkummenta Giorgi (Teoria Obbligaz Vol III pag 202). U ara sentenza Vol LXXXI-I-359 **Schembri vs Dr. L. Buhagiar** 28/2/1997.*

“Għalhekk il-principju generali hu li in illiquidis non fit mora ghax l-imghax għandu jgħaddi biss minn meta l-ammont huwa cert, likwidu u skadut għalkemm tezisti l-possibilita’ li dak il-principju jkun temperat fejn tkun ovvja l-assunzjoni ta’ responsabilita’ għall-hlas tad-danni u fejn allura n-nuqqas ta’ likwidita` tkun tirreferi għal ammont pretiz, u mhux għall-accettazzjoni tar-responsabilita` għall-hlas tiegħu.”

“Izda l-konsulent legali ta’ l-atturi, in eskussjoni kien għamel id-domanda lill-Perit Legali jekk l-imghaxijiet kellhomx jiddekorru mid-data tal-konsenja u dan peress li kien debitu kummercjali, irrisponda li iva.

“Izda dwar imghaxijiet fil-kaz ta’ obbligazzjonijiet ta’ xorta kummercjali wiehed irid l-ewwelnett josserva dak li jghid l-artikolu 1141 tal-Kap 16. Dan jghid:

“1141 (1). Jekk l-obbligazzjoni tkun ta’ xorta kummercjali jew jekk il-ligi tkun tiddisponi li l-imghaxijiet għandhom jibdew ighaddu ipso jure, l-imghaxijiet għandhom ighaddu minn dak in-nhar li l-obbligazzjoni kellha tigi esegwita.

(2) F’kull kaz iehor, l-imghaxijiet għandhom ighaddu minn dak in-nhar illi ssir sejha għall-hlas b’att gudizzjarju, għalkemm fil-ftehim ikun gie stabbilit zmien għall-ezekuzzjoni tal-obbligazzjoni.”

*“Għalhekk jekk l-obbligazzjoni hi ta’ natura Civili, meta jgħaddi z-zmien tfigħer li d-debitur għandu jagħti, izda biex jibda jiddekorri mghax hemm bzonn ta’ interpellazzjoni b’att gudizzjarju. Izda ma hemm bzonn ta’ ebda interpellazzjoni fil-kaz ta’ obbligazzjoni kummercjali. Il-fatt li jgħaddi z-zmien hu bizzejjed biex id-debitur ikun moruz u għalhekk l-imghax jiddekorri ipso jure mill-gurnata li fiha l-obbligazzjoni messha giet finalizzata (**A. Cilia vs Onor. Edgar Cuschieri**, Appell Superjuri Civili, 12 ta’ Novembru, 1948 – XXXIII-1-356).*

*“L-imghax fil-kaz ta’ debitu kummercjali jiddekorri mid-data ta’ meta jimmatara għalkemm hemm uzanza ta’ estensjoni (**Parienti vs Camilleri**, Appell Superjuri Civili, 17 ta’ Jannar, 1912 – mhux pubblikata). Tali uzanza tista’ titbiddel fil-kaz li l-partijiet ikunu ilhom jinnegozjaw ma’ xulxin u hadd minnhom ma jkun talab imghax. Fil-kaz imsemmi gie kunsidrat li l-imghax kien*

dovut mid-data tat-tranzazzjoni. (Ara Appell Civili Superjuri, 26/3/1915 – XXII-I-368 **Caruana Scicluna vs Debono**). Infatti fl-operazzjonijiet kummercjali l-imghax huwa dovut bil-ligi, u meta ma hemmx dilazzjoni ghall-hlas l-imghax huwa dovut mill-gurnata tal-fattura (**Elena Torrano vs Lewis Theuma** – 10 ta' Dicembru, 1935 – Qorti tal-Kummerc – XXIX-III-192).

“Izda fis-sentenza fl-ismijiet **Brigadier John Bell Mc Cance vs Antonio Sammut** deciza fl-14 ta' Marzu, 1949 mill-Onor. Qorti ta' l-Appell Superjuri Civili (XXXIII-I-439) insibu li l-Prim'Awla f'dak il-kaz kienet qalet:

“Illi hemm interessi moratorji li jitnisslu mill-gudikat u li jigu warajh, u hemm l-interessi konvenzjonali kif ukoll l-interessi moratorji skaduti u dovuti in forza tat-talba gudizzjarja. Dawk ta' l-ewwel speci huma posterjuri ghall-istess sentenza, u l-ohrajn jiddekorru se maj mill-gurnata tat-talba gudizzjarja, peress li huma anterjuri. Dawk ta' l-ewwel speci jikkonservaw il-karattru taghhom ta' interessi, u huma distinti mill-kapital, mentri l-ohrajn isiru haga wahda mal-kapital; u ghamlet referenza ghal Mattiolo, **Trattato di Diritto Guidiziaro Civile Italiano**, Vol. V, pa. 9, paragrafi 8 u 9; u fil-gurisprudenza lokali dejjem saret differenza bejn l-interessi dovuti “per diritto di azione” derivanti mil-ligi (bhal lukri kummercjali u l-konvenzjonali) u dawk dovuti “officio judicis” (bhal dawk dovuti bhala accessorji tas-sorti principali u moratorji). Infatti gie deciz illi dawk l-interessi ghandhom ikunu mahfura meta l-attur ma jkunx ghamel talba ghalihom u ghalhekk ma jkunx hemm il-kundanna. Imma dik ir-regola m'hijiex applikabbli ghal meta l-lukri dovuti “ex stipulatu” jew “ope legis”, u ghamlet riferenza ghas-sentenza ta' din il-Qorti tal-15 ta' Dicembru 1873 in re “**Piscopo vs Busietta**”, Vol. VI, pag. 718, u tal-25 ta' Gunju 1874 in re “**Vallone vs Nicosia**”, Vol VIII pag. 145...”

“Illi fuq l-eccezzjoni tal-gudikat gie ritenut illi hemm gudikat in kwantu l-lukri gew kanonizzati, imma ma hemmx gudikat fuq id-data minn meta l-interessi jiddekorru; ghaliex dawk is-sentenzi qatt ma setghu jaghtu lukri minn gurnata meta l-kreditu ma kienx validament likwidat: illi huwa principju stabbilit illi l-interessi jghaddu mill-gurnata tal-likwidazzjoni; u ghamlet referenza ghal sentenza ta' din il-Qorti tal-25 ta' Gunju, 1874 in re “**Vallone vs Nicosia**”, tal-15 ta' Dicembru, 1873 in re “**Piscopo vs Busietta**”, u tal-Prim'Awla Civili 1903 in re “**Mallia Tabone utrinque**” (Kollez. Vol. XIX p. 83). Il-Qorti ta' l-Appell stess qalet:

“Illi fuq din il-kwistjoni hija haga certa fil-gurisprudenza taghna illi meta jkun hemm bzonn ta' likwidazzjoni, kif gara f'dak il-kaz, peress li l-Emergency Compensation Board ta l-bazi ta' dik il-likwidazzjoni biss, l-imghax jghaddu mis-sentenza li tkun hekk likwidat il-kreditu, meta t-talba tkun tikkomprensi anke l-imghax, u dana skond il-gurisprudenza izjed recenti anki ta' din il-qorti. L-imghax moratorji jibdedw jghaddu mill-interpellazzjoni, ghaliex

qabel ikun hemm il-prezunzjoni illi l-kreditur ma jkunx qiegħed jinsisti għalihom, ammenoche` ma jkunux interessati kummercjali jew "ope legis" jew "ex stipulatu";

5. L-atturi (minn issa 'l hemm imsejħin "l-appellanti") appellaw mill-imsemmija sentenza b'Rikors tal-Appell tat-2 ta' Diċembru, 2013, u li bih u għar-raġunijiet li jissemmew fih, talbu li din il-Qorti jogħgobha tirrifirma l-imsemmija sentenza (minn issa 'l hemm imsejħha "s-sentenza appellata") billi "minflok is-somma illi ġie għaliha kkundannat il-konvenut u cioè l-ekwivalenti f'ewro illum ta' £ 12,169.16.0 ekwivalenti għal liri Maltin li jiġu konvertiti bir-rata ta' 2.329 għal kull ewro u għalhekk is-somma kellha tkun ta' € 28,343.46, kif ukoll li l-imgħaxijiet jiddekorru mid-data tal-konsenja minn Frar 1970, fid-diskrezzjoni tal-Qorti kien applikabbli wkoll l-artikolu 1047(2) tal-Kap 16. Bl-ispejjeż taż-żewġ istanzi kontra l-konvenut";

6. B'Risposta mressqa fit-3 ta' Settembru, 2018, l-appellat laqa' għall-imsemmi appell billi, fl-ewwel lok, qajjem in-nullità tas-sentenza appellata billi qal li l-ewwel Qorti naqset għal kollox li tittratta l-eċċezzjoni ulterjuri tiegħu dwar il-kwalità miftehma tal-ġwież mibjugħ, u dan għall-finijiet tal-artikolu 790 tal-Kapitolu 12 tal-Liġijiet ta' Malta. Fil-mertu, qal li kellu bosta lmenti mis-sentenza appellata u kien qiegħed jinqeda bil-jedd mogħti lilu bl-artikolu 240 tal-istess Kodiċi biex iressaq appell inċidentali. Fl-appell inċidentali tiegħu, l-appellant qal li ħassu aggravat mis-sentenza appellata minħabba li l-ewwel Qorti kienet

naqset għal kollox li tiddeċiedi l-eċċezzjoni ulterjuri tiegħu li l-ġwież konsenjat ma kienx tal-kwalità miftehma u li t-tagħrif imsemmi fuq l-ixkejjer tal-ġwież konsenjat kien iqarraq għax il-ġwież kien nieqes mill-*“concentrate”* fil-preċentwali mwiegħed u li għalhekk ma kellu jhallas xejn lill-attur appellat. Bħala t-tieni aggravju mis-sentenza appellata, l-appellant jgħid li l-ewwel Qorti illikwidat ħażin l-ammont ta' dannu mgarrab minnu minħabba l-ġwież ħażin li begħelu l-attur appellat. Filwaqt li fit-tielet aggravju tiegħu jikkontesta l-kap tal-ispejjeż;

7. Għalhekk bl-imsemmi appell incidentali tiegħu, l-intimat appellant talab li din il-Qorti tilqa' l-aggravju tan-nullità tas-sentenza appellata, jew, fin-nuqqas li tilqa' dak l-aggravju, li ssib li huwa ma għandu jagħti xejn lill-atturi, wara li tiċċhad l-appell fil-mertu tal-istess atturi. Fl-añħarnett, talab li, f'każ li din il-Qorti ma tilqax iż-żewġ aggravji tiegħu, tiċċhad l-appell tal-atturi u tnaqqas is-somma ta' tmintax-il elf sitt mija u erbatax-il euro u sittin ċenteżmi (€ 18,614.60) mis-somma likwidata mill-ewwel Qorti fis-sentenza appellata bħala l-bilanċ li l-appellant irid iħallas lill-atturi appellanti, u kif ukoll li tibdel l-imsemmija sentenza appellata dwar il-kap tal-ispejjeż billi tordna l-ispejjeż taż-żewġ istanzi jinqasmu bejn il-partijiet;

8. Fil-25 ta' Settembru, 2018, l-atturi appellanti ressqu Twegiba għall-Appell Incidentali tal-intimat appellat billi, għar-raġunijiet u s-

sottomissjonijiet hemm dettaljatament imfissra, talbu lil din il-Qorti tiċċad l-appell inċidentali u tissanzjona l-aġir tal-intimat appellanti;

9. B'degriet mogħti minnha fil-11 ta' Ottubru, 2018⁶, din il-Qorti laqgħet talba magħmula mill-intimat appellat b'rikors tiegħu tal-1 ta' Ottubru, 2018, għat-tneħħija mill-atti tal-kawża tal-att ġudizzjarju mressaq mill-atturi appellanti fil-25 ta' Settembru, 2018;

10. Semgħet it-trattazzjoni tal-avukati tal-partijiet;

11. Rat l-atti kollha tal-kawża, kif ukoll dawk tal-kawżi fl-ismijiet *Zaccarija Calleja vs Ignazio Gatt et* (Ċitazz. Nru. 994/71) u *Ignazio Gatt et vs Zakkarija Calleja* (Ċitazz. Nru. 875/82) li kienu qegħdin jinstemgħu flimkien ma' din il-kawża;

12. Rat id-degriet tagħha tal-4 ta' Diċembru, 2018, li bih ħalliet il-kawża għas-sentenza;

Ikkunsidrat:

13. Illi dan huwa appell miż-żewġ partijiet minn waħda minn tliet sentenzi li ngħataw flimkien fi tliet kawżi bejn l-istess kontendenti dwar bejgħ ta' ġwież tal-bhejjem. Din il-kwestjoni missielta li ilha għaddejja

⁶ Paġ. 585 tal-proċess

kwazi nofs seklu, bdiet minn semplici talba għall-ħlas ta' bilanċ magħmula mill-awtur tal-atturi tal-lum lill-intimat appellat;

14. Illi s-sentenza appellata laqgħet it-talba attriċi u ċaħdet l-eċċezzjonijiet tal-intimat appellat, madankollu, mill-ammont mitlub naqqset l-ammont ta' danni li l-ewwel Qorti illikwidat (f'waħda miż-żewġ kawżi l-oħrajn li kienu miexja ma' din) bħala danni li l-atturi riedu jagħmlu tajjeb għalihom favur l-intimat appellat;

15. Illi, fid-dawl tal-**eċċezzjoni tan-nullità u tal-ewwel aggravju fl-appell inċidentali** mressaq mill-intimat appellat, il-Qorti jidhrilha li jkun xieraq li tqis dak l-aggravju qabel kull ħaġ'ohra, billi jekk kemm-il darba kellu jintlaqa' ma jkun għad fadal l-ebda kunsiderazzjoni ohra xi ssir dwar l-appelli mressqa;

16. Illi fl-ewwel lok, il-fatt waħdu li l-inimat ma kienx hu li appella oriġinarjament mis-sentenza appellata imma qajjem il-kwestjoni tan-nullità tagħha biss fit-Twegiba tiegħu għall-appell principali tal-atturi appellanti, ma jnaqqas xejn mir-ritwalità tal-eċċezzjoni nnifisha⁷;

17. Illi fl-ewwel aggravju tiegħu, l-intimat jeċepixxi li s-sentenza appellata hija nulla għaliex jgħid li l-ewwel Qorti naqqset għal kollox milli

⁷ App. Kumm. **16.3.1992** fil-kawża fil-ismijiet **Xuereb et vs Attard Montalto et noe** (Kollez. Vol: **LXXVI.ii.426**)

taqis l-eċċezzjoni ulterjuri li kien qajjem fl-ewwel istanza. F'dan ir-rigward, jidher li l-appellat qiegħed jinvoka d-dispożizzjonijiet tal-artikolu 790 tal-Kapitolu 12 tal-Liġijiet ta' Malta biex isejjes l-eċċezzjoni tiegħu u b'mod partikolari għaliex jgħid li b'hekk dik is-sentenza hija milquta minn difett li jippreġudika l-jedd tiegħu għal smiġħ xieraq għaliex kienet "eċċezzjoni ta' importanza fundamentali" għad-determinazzjoni tal-kwestjoni mqanqla bil-kawża miftuħa kontri;

18. Illi, fil-qofol tagħha, l-eċċezzjoni ulterjuri kienet tgħid li, ladarba l-ġwież u l-*'concentrate'* mibjugħa w konsenjati lil mill-attur appellant ma kinux konformi mal-ordni tal-intimat u mal-ispeċifikazzjonijiet imsemmija fuq it-tikketta ta' fuq l-ixkejjer li fihom kienu konsenjati, ma kien dovut xejn bħala ħlas lill-attur bejjiegħ, u dan lil hinn minn kull pretensjoni ta' danni lil-eċċipjenti jista' jkollu kontra l-istess bejjiegħ. Din l-eċċezzjoni ulterjuri kienet tixbah lit-tieni eċċezzjoni mqajma mill-intimat fin-Nota tal-Eċċezzjonijiet oriġinali (li kienet tirrigwarda d-danni mġarrba minħabba l-ġwież konsenjat), imma hija ta' natura għal kollox differenti minnha, għaliex hija eċċezzjoni li l-ġwież mibjugħ u konsenjat ma kienx tal-kwalità mwiegħda⁸;

19. Illi n-nullità ta' sentenza hija ċirkostanza li titlob l-eżistenza ta' raġuni serja, dwar xi kontinġenza maħsuba mil-liġi, li trid tkun ippruvata kif imiss minn min iqajjem l-eċċezzjoni tas-siwi tagħha u, fuq kollox, li

⁸ Art. 1390 tal-Kap 16

trid tkun ippruvata kif imiss mill-istess eċċipjent. Minbarra dan, l-eċċezzjoni tan-nullità tas-sentenza ma tintlaqax jekk kemm-il darba s-sentenza appellata tkun ġusta fil-qofol tagħha u jekk kemm-il darba ma tkunx imsejsa fuq nuqqas ta' ġurisdizzjoni, nuqqas ta' ċitazzjoni, l-illegittimità tal-persuna, l-ultrapetizzjoni jew l-extrapetizzjoni, jew jekk ikun fiha xi difett li jġib ħsara lill-jedd tas-smiġħ xieraq tal-parti. Għalhekk, jekk l-eċċezzjoni li ma tkunx ingħatat sentenza dwarha imqar tkun waħda li l-liġi tgħid li trid tingħata taħt kap għaliha fis-sentenza⁹, l-eċċezzjoni tan-nullità tas-sentenza xorta waħda tista' ma tintlaqax jekk kemm-il darba s-sentenza tkun ġusta fis-sustanza¹⁰. L-eċċezzjoni li l-intimat appellat jgħid li l-ewwel Qorti naqset li tiddeċiedi dwarha fis-sentenza appellata mhijiex waħda minn dawk imsemmija fl-artikolu 790 tal-Kodiċi tal-Proċedura Ċivili;

20. Illi l-Qorti żżid tgħid li l-eċċezzjoni ulterjuri lanqas kienet waħda minn dawk li l-liġi tgħid li kellha tingħata dwarha sentenza f'kap għaliha. Kienet eċċezzjoni li, kieku l-ewwel Qorti kellha tilqagħha, kienet iġġib fix-xejn it-talba attriċi, għalkemm titqies fil-mertu tal-istess talba. Minn qari tas-sentenza appellata, il-Qorti tqis li minkejja n-nuqqasijiet kollha li l-intimat appellat jgħid li kien hemm fil-ġwież u l-konċentrat lilu mibjugħ, la l-esperti maħtura mill-ewwel Qorti, la l-perit legali u lanqas l-istess Qorti ma sabu li l-imsemmi ġwież u konċentrat ma kinux tal-kwalità miftehma.

⁹ Art. 730 tal-Kap 12 u ara App. Inf. PS 7.7.2003 fil-kawża fl-ismijiet **Louis Paċe et vs Alfred Theuma**

¹⁰ App. Inf. PS 20.1.2003 fil-kawża fl-ismijiet **Joseph Camilleri vs Emanuel Calleja**

Seta' kien hemm tassew xi diskrepanzi f'xi ingredjenti mit-taħlita, iżda ma sabux li l-għalf jew il-konċentrat ma ntużawx mill-intimat għal ċertu żmien u li fuqu kompli jrabbi u jagħlef it-tiġieġ li kien irabbi. Fi kliem ieħor, jekk kemm-il darba huwa minnu li l-ewwel Qorti naqset li ssemmi jew tikkummenta fit-tul espressament dwar l-imsemmija eċċezzjoni ulterjuri fis-sentenza appellata, ma jirriżultax li l-kunsiderazzjonijiet li hija għamlet ma kinux ġusti fis-sustanza jew ma kinux ukoll jindirizzaw l-imsemmija eċċezzjoni, ladarba sabu li l-mertu tat-talba kien mistħoqq;

21. Illi hemm ċirkostanza oħra wkoll li din il-Qorti ssib li ssaħħilha l-fehma tagħha f'dan ir-rigward. Wieħed ifakkar li din il-kawża kienet qiegħda tinstema' ma' żewġ kawżi oħrajn konnessi mal-istess fatt u li, f'waħda minnhom (jiġifieri dik mibdija mill-intimat appellat dwar id-danni li garrab minħabba l-ġwież konsenjat) il-kwestjoni tal-kwalità tal-ġwież u tal-konċentrat konsenjati u mibjugħa kienet il-kwestjoni ewlenija li l-Qorti kellha tistħarreg u stħarrgitha bħala aspett tat-talba fil-mertu tal-intimat appellat innifsu. Għal din il-Qorti, dan ifisser li jekk kemm-il darba l-mertu tal-azzjoni mibdija mill-intimat appellat kien mistħarreg, ma jistax jingħad li l-eċċezzjoni ulterjuri tiegħu f'din il-kawża ma kenitx kunsidrata u (anke jekk mhux espressament) deċiża¹¹. Dan ifisser ukoll li, fl-assjem tas-sentenzi li ngħataw fil-kwestjoni ta' bejn il-kontendenti, tharsu d-dispożizzjonijiet tal-liġi li jtkellmu dwar ir-raġunijiet li fuqhom l-

¹¹ App. Kumm. 16.1.1933 fil-kawża fl-ismijiet *Formosa Speranza noe vs Camilleri* (Kollez. Vol: XXVIII.i.740) u App. Inf. PS 20.10.2003 fil-kawża fl-ismijiet *Tomlin Co Ltd vs Jon David Limited*

ewwel Qorti sejset id-deċiżjoni tagħha¹², u kif ukoll li d-deċiżjoni tagħha fil-parti dispożittiva tas-sentenza appellata ġabret id-dikjarazzjoni meħtieġa dwar l-eċċezzjonijiet kollha mqajma mill-intimat appellant, magħduda, għalhekk, l-eċċezzjoni ulterjuri tiegħu¹³;

22. Illi, minbarra dan, wieħed irid jara wkoll jekk huwiex minnu li l-ewwel Qorti naqset li taqta' l-eċċezzjoni ulterjuri mqajma mill-intimat appellat. Dan jingħad għaliex, fl-ewwel lok, jidher li l-parti dispożittiva tas-sentenza appellata tgħid b'mod ċar u tond li kienet qiegħda tiċhad l-eċċezzjonijiet tal-intimat bla ma eskcludiet xi waħda minnhom. F'dan ir-rigward xieraq jingħad li din il-Qorti¹⁴ kellha okkażjonijiet fejn qalet li ma kienx jaqa' fuq qorti li tispeċifika r-raġunijiet għaliex kienet qiegħda tiċhad xi eċċezzjoni partikolari li tkun tqajmet, iżda jaqa' fuq dik il-qorti d-dmir li tqis l-eċċezzjonijiet fil-qafas tar-raġunijiet li fuqhom tkun qiegħda ssejjes d-deċiżjoni tagħha. Jerga' jingħad li dan jgħodd fejn l-eċċezzjoni ma tkunx waħda minn dawk li l-liġi trid li dwarha tingħata deċiżjoni għal rasha jew b'sentenza preliminari, jew flimkien mas-sentenza fil-mertu. Fit-tieni lok, l-ewwel Qorti mxiet fuq il-fehmiet tal-perit legali minnha maħtur li (i) irrefera għall-eċċezzjoni ulterjuri u, wara li għarbel il-provi u l-aspetti tad-dritt involuti fil-każ, (ii) wera l-fehma li lanqas l-eċċezzjoni ulterjuri ma kienet mistħoqqa. Kif ingħad f'ċirkostanzi bħal dawn, il-

¹² Art. 218 tal-Kap 12

¹³ Art. 219 tal-Kap 12

¹⁴ Ara, b'eżempju, App. Civ. **4.12.1998** fil-kawża fl-ismijiet *Refalo et noe vs Laferla et noe* (Kollez. Vol: **LXXXII.ii.1222**)

volontà tal-ġudikant tista' tittieħed ukoll mill-konsiderandi tas-sentenza u li d-dispożittiv tagħha ma għandux jittieħed separatament mill-motivazzjoni, imma għandu jiġi minn din definit u mfiſser¹⁵. Fit-tielet lok, jidher li ladarba l-ewwel Qorti sabet li l-intimat appellat kellu jħallas il-bilanċ tal-prezz tal-għalf u konċentrat lilu mibjugħa, kienet fl-istess waqt qiegħda ssib bla siwi l-eċċezzjoni ulterjuri li dak l-għalf u dak il-konċentrat ma kinux tal-kwalità miftehma;

23. Illi, fid-dawl ta' dawn il-kunsiderazzjonijiet, il-Qorti ssib li l-eċċezzjoni tan-nullità tas-sentenza mhijiex mistħoqqa u mhix sejra tilqagħha;

24. Illi l-Qorti sejra tagħmel il-kunsiderazzjonijiet tagħha dwar l-ewwel aggravju tal-intimat fl-appell inċidentali tiegħu aktar 'il quddiem f'din is-sentenza¹⁶;

25. Illi l-Qorti sejra tgħaddi issa biex tqis **l-aggravji tal-atturi appellanti**. **Bl-ewwel aggravju** tagħhom, l-atturi appellanti jgħidu li ladarba l-ewwel Qorti laqgħet it-talba tagħhom f'din il-kawża u sabet li l-bilanċ mitlub kontra l-intimat appellat kien dovut kollu, ma kienx sewwa li mbagħad l-istess Qorti għaddiet biex minn dak l-ammont tnaqqas somma li hija kienet illikwidat bħala d-danni dovuti lill-istess appellat fil-

¹⁵ App. Ċiv. **26.5.1967** fil-kawża fl-ismijiet **Grima vs Fava et** (Kollez. Vol: **LI.i.325**)

¹⁶ §§ 37 sa 44 *infra*

kawża miftuħa minnu. Iżidu jgħidu li, jekk kemm-il darba jseħħ dan, jiġi li l-intimat appellat se jkun tħallas darbtejn tad-danni li jgħid li kien ġarrab;

26. Illi l-intimat appellat ma ressaq l-ebda sottomissjoni dwar dan l-aggravju, ħlief li (għar-raġunijiet li semma fl-appell inċidentali tiegħu) jgħid li l-ammont mitlub mill-appellati ma kienx wieħed ċert, likwidu u dovut;

27. Illi l-Qorti jidhrilha li dan l-aggravju huwa mistħoqq. Jidher ċar li t-tnaqqis li għamlet l-ewwel Qorti mis-somma mitluba mill-atturi appellanti fl-Att taċ-Ċitazzjoni ma kienx f'postu. Dak l-ammont imnaqqas kien jirrifletti l-ammont ta' danni likwidati favur l-intimat imma li ġew likwidati fil-kawża li huwa kien fetaħ kontra l-awtur tal-appellanti¹⁷, u liema kawża kienet qiegħda tinstema' flimkien ma' din. Mill-kunsiderazzjonijiet li saru fis-sentenza appellata mkien ma jidher li l-ammont mitlub mill-atturi appellanti f'din il-kawża kellu jitnaqqas b'xi ammont għal xi raġuni, u t-tnaqqis li wettqet l-ewwel Qorti għamlitu biss billi ħaddmet il-konkluzjoni tal-perit legali li tgħid li l-ammont ta' danni likwidat favur l-intimat kellu jitnaqqas mill-ammont li l-atturi kellhom jithallsu mingħandu. Imma l-likwidazzjoni tad-danni pretiżi mill-intimat appellat kellha – kif fil-fatt sar – issir fil-kawża li fetaħ hu kontra l-awtur tal-atturi appellanti. F'din il-kawża ma kinitx saret azzjoni rikonvenzjonali u għalhekk ma kien hemm

¹⁷ Ara l-§ 79 tar-Relazzjoni tal-Perit Legali f'paġ. 381 tal-proċess

I-ebda raġuni tajba li għaliha messu sar tali tnaqqis fl-ammont mitlub mill-atturi f'din il-kawża wkoll;

28. Illi għal dawn ir-raġunijiet, il-Qorti sejra tilqa' dan l-aggravju tal-atturi appellanti;

29. Illi fit-**tieni aggravju** tagħhom, l-atturi appellanti jilmintaw li l-ewwel Qorti akkordat il-ħlas ta' mgħaxxijiet minn dakinhar tas-sentenza appellata. Huma jgħidu li t-talba waħdanija fl-Att taċ-Ċitazzjoni kienet għall-ħlas ta' somma ċerta u msemmija. Jgħidu għalhekk li l-ewwel Qorti ma kinitx qalet sewwa li s-somma kienet waħda li kellha tkun likwidata. Dwar dan, jirreferu għall-fehma tal-perit legali li qal li l-imgħax messu beda għaddej minn dakinhar tal-konsenja ta' kull waħda mill-partiti tal-ġwież, u jilmintaw mill-fatt li l-ewwel Qorti ma qagħditx fuq il-fehma tal-perit maħtur minnha stess u qalet li l-imgħax kellu jibda għaddej minn dakinhar tas-sentenza. Huma jtemmu billi jgħidu li, fil-qafas tal-kawża li kien hemm bejn il-partijiet, jgħodd dak li tgħid il-liġi fl-artikolu 1047(2) tal-Kodiċi Ċivili billi jixlu lill-intimat appellat li ċaħħad lill-awtur tagħhom mill-ħlas mistħoqq billi b'hażen u b'malafama għall-ġieħ tiegħu, ħalaq l-istorja tad-danni mġarrba;

30. Illi għal dan l-aggravju, l-intimat appellat jgħid li mhuwiex mistħoqq. Fl-ewwel lok, jgħid dan għaliex huwa għadu jisħaq li ma

għandu jhallas xejn lill-appellanti, u għalhekk l-ebda mgħax ma huwa dovut. Fit-tieni lok, ukoll fil-każ li din il-Qorti ssib li huwa għad fadallu xi bilanċ x'ihallas, l-ewwel Qorti għamlet sewwa li ordnat li l-imgħaxijiet kellhom jibdedw għaddejjin minn dakinhar tas-sentenza appellata. B'mod partikolari, huwa jirreferi għar-rimarka li l-ewwel Qorti għamlet li bosta miż-żmien li ttieħed sakemm din il-kawża nqatgħet kienu jaħtu għalih l-atturi appellanti. Isemmi wkoll li, għall-kuntrarju ta' dak li jgħidu l-atturi appellanti, is-somma kellha tkun likwidata u ma kien hemm l-ebda raġuni għaliex ma messhiex tħaddmet – kif fil-fatt tħaddmet – ir-regola li *in illiquidis non fit mora*;

31. Illi l-Qorti hija tal-fehma li s-soluzzjoni xierqa ta' dan l-aggravju tintlaħaq biss jekk wieħed iżomm quddiem għajnejh li din il-kawża kienet qiegħda tinstema' ma' żewġ kawżi oħrajn bejn l-istess partijiet, b'waħda minnhom miftuħa mill-intimat appellat innifsu sewwasew bħala azzjoni ta' danni kuntrattwali marbuta mal-ġwież u l-konċentrat mibjugħ u konsenjat li l-ħlas tal-prezz tiegħu kien mitlub f'din il-kawża. Jekk wieħed kellu jieħu din il-kawża maqtugħa għaliha miż-żewġ kawżi l-oħrajn, din il-Qorti ma kien ikollha l-ebda dubju li l-aggravju kien ikun mistħoqq. Dan qiegħed jingħad għaliex, fl-ewwel lok, it-talba attriċi tirreferi għal somma determinata. Fit-tieni lok, fis-sentenza appellata, l-ewwel Qorti stqarret li kienet taqbel perfettament mal-fehmiet tal-perit legali minnha maħtur – u dak il-perit kien wera l-fehma li l-imgħax kellu

igħaddi minn Frar tal-1970. Fit-tielet lok, l-ewwel Qorti sabet li n-negozju bejn il-partijiet kien wieħed kummerċjali u d-dejn maħluq kien debitu kummerċjali¹⁸. Fir-raba' lok, għaliex l-intimat appellat ma kien għadda qatt biex iddepożita s-somma mitluba (jew dik minnha li ma kienx qed jikkontesta) taħt l-awtorità tal-Qorti biex jeżimi ruħu mid-dekorrenza tal-imgħax;

32. Illi, madankollu, l-fatt li b'degriet li ngħataw mill-ewwel Qorti fil-11 ta' Jannar, 1972¹⁹, u fis-17 ta' Mejju, 1973²⁰, issemma li l-eżitu ta' din il-kawża kien jiddependi minn dak f'kawża bejn l-istess partijiet f'ismijiet inversi²¹ (liema ċirkostanza l-partijiet ivverbalizzawha espressament fis-seduta miżmuma mill-perit legali fit-8 ta' Lulju, 2010) u fejn saħansitra fil-każ tat-tieni degriet din il-kawża kienet tħalliet *sine die* sakemm tinqata' l-oħra²², iċ-ċirkostanzi msemmija fil-paragrafu ta' qabel dan jinġiebu fix-xejn. B'dak id-degriet, il-kwestjoni tal-ammont li seta' kien dovut lill-awtur tal-atturi appellanti ntrabtet mal-kwestjoni dwar jekk kienx hemm danni mgarrba mill-intimat (attur fil-kawża l-oħra) u kemm kien l-ammont likwidabbli tad-danni. Jidher ukoll li l-imsemmi degriet neħħa kull dubju li, kieku kien hemm xi danni dovuti lill-intimat, dawn kellhom jitpaċew mas-somma mitluba f'din il-kawża;

¹⁸ Art. 1141(1) tal-Kap 16

¹⁹ Paġ. 73 tal-proċess

²⁰ Paġ. 87 tal-proċess

²¹ Riferenza għall-kawża Ċitazz. Nru. 994/71

²² Kemm hu hekk, b'degriet li ngħata fit-30 ta' April, 1980 (paġ. 91 tal-proċess) din il-kawża ntbagħtet quddiem Qorti oħra li kienet qiegħda tisma' l-kawża fl-ismijiet inversi, 994/71

33. Illi fid-dawl ta' din il-fehma tagħha, din il-Qorti ssib li l-aggravju tal-atturi appellanti ma huwiex mistħoqq u tqis li, ladarba l-kwestjoni tad-danni reklamati mill-intimat appellat (attur fil-kawża mibdija minnu) kienet riżolta biss dakinhar li ngħataw flimkien is-sentenzi fit-tliet kawżi konnessi, dan iġib l-effett li s-somma mitluba mill-atturi appellanti kienet "likwidata" biss dakinhar li ngħatat is-sentenza appellata u għalhekk l-ewwel Qorti għamlet sewwa li ordnat li l-imgħaxijiet kellhom jibdeu jgħaddu minn dakinhar. Dan jingħad lil hinn mis-sottomissjoni tal-intimat appellat li jitkellmu dwar id-dewmien mañluq mill-atturi nfushom fit-tmexxija 'l quddiem tal-kawża;

34. Illi ladarba din il-Qorti qiegħda ssib li t-tieni aggravju tal-appellanti mhux tajjeb, ma jidhrilhiex li għandha tidhol fil-kwestjoni ta' dik il-parti tal-istess aggravju li fiha l-atturi appellanti jitolbu 'l-Qorti biex tqis jekk għandhiex tħaddem id-diskrezzjoni tagħha u tapplika kontra l-intimat appellat id-dispożizzjonijiet tal-artikolu 1047(2) tal-Kodiċi Ċivili. Il-fatt li l-appellat baqa' (u għadu) jisħaq fuq it-tigrib tad-danni minħabba l-gwiew u l-koncentrat li l-awtur tal-atturi kien begħelu, ma jgibx b'daqshekk li kien qarrieq f'imġiebtu jew li qagħad jikkontesta l-kawża fuq pretest fieragħ. Is-sentenza fil-kawża mibdija minnu jidher li sostniet, sa ċertu punt, il-pretensjonijiet tiegħu;

35. Illi għalhekk, il-Qorti sejra tiċċhad it-tieni aggravju tal-atturi appellanti;

36. Illi l-Qorti se tgħaddi biex tqis l-**aggravji fil-mertu tal-intimat appellat fl-appell inċidentali tiegħu** u li jikkonsistu fi tliet (3) aggravji: (i) l-ewwel wieħed jirrigwarda l-eċċezzjoni ulterjuri (jiġifieri, dik li tgħid li l-ġwież u l-konċentrat mibjugħ u supplit ma kinux tal-kwalità miftehma, u li għalhekk ma kien hemm xejn x'jitħallas lill-atturi appellanti); (ii) t-tieni wieħed jirrigwarda l-kwestjoni tal-likwidazzjoni tad-danni favur l-intimat appellat; u (iii) filwaqt li t-tielet wieħed jirrigwarda l-mod kif l-ewwel Qorti ordnat il-ħlas tal-ispejjeż tal-kawża;

37. Illi bl-**ewwel aggravju** l-intimat jishaq li l-awtur tal-atturi appellanti kien jaf, saħansitra minn żmien qabel fetaħ din il-kawża, li l-ġwież u l-konċentrat li bieghelu ma kinux tajbin għall-għan li kien maħsub. Huwa jtemni li n-nuqqasijiet ħargu fid-dieher meta waslu r-riżultati tal-laboratorji li eżaminaw il-kampjuni li kienu ntbagħtulhom tal-istess ġwież. Jgħid ukoll li l-attur Ignazio Gatt waħdu jaħti għal tali nuqqasijiet billi kien hu li ħallat dak il-ġwież u dak il-konċentrat u xehed f'dan is-sens ukoll. L-intimat jissottometti li ntwera li kien hemm mal-ħamsa u għoxrin fil-mija (25%) anqas proteina fil-ġwież li jirrendi l-ħaġa mibjugħa lilu għal kollox mhux tal-kwalità miftehma;

38. Illi fil-qafas ta' dawn iċ-ċirkostanzi, l-intimat jgħid li b'dan il-mod inħalqet ċirkostanza li biha l-bejgħ ma baqax jgħodd u seta' jithassar b'mod li ma kellu jithallas xejn mill-prezz mitlub fiċ-Ċitazzjoni;

39. Illi dan l-aggravju jintrabat mal-eċċezzjoni mqajma mill-intimat dwar is-siwi tas-sentenza appellata. Għar-raġunijiet li ssemew qabel f'din is-sentenza²³, din il-Qorti sabet li ma kienx minnu li l-ewwel Qorti naqset li tqis l-eċċezzjoni ulterjuri tal-intimat. Madankollu, b'mod sussidjarju għall-imsemmi aggravju, dan l-aggravju tal-intimat jolqot aspett legali rilevanti marbut mal-kuntratt li bis-saħħa tiegħu l-awtur tal-atturi appellanti kien fetaħ din il-kawża – il-bejgħ u konsenja ta' ġwież u konċentrat u l-ħlas tal-bilanċ ta' prezz ta' tali konsenji;

40. Illi f'dan l-aggravju, l-intimat appellat iqis li n-nuqqasijiet li kien fihom il-ġwież u l-konċentrat mibjugħin lilu ġabuhom bħala prodotti li ma kinux tal-kwalità miftehma. Madankollu, meta mbagħad ifisser l-aggravju f'aktar dettal, jibda jsemmi r-riżoluzzjoni tal-kuntratt (ta' bejgħ) minħabba vizzji redibitorji li ma setgħux jidhru mad-daqqa t'għajn fil-waqt tal-konsenja. Il-Qorti jidhrilha li jekk l-aggravju jinftiehem b'dan il-mod, ma huwiex tajjeb. Dan jingħad għaliex, ilu żmien twil stabbilit li l-kwestjoni tal-kwalità tal-ħaġa mibjugħa meta mqabbla ma' dak miftiehem u l-kwestjoni tan-nuqqasijiet jew vizzji redibitorji huma żewġ

²³ §§ 15 sa 23, *supra*

kunċetti maqtugħa minn xulxin u jridu jitqiesu għal rashom b'mod alternattiv²⁴;

41. Illi huwa stabbilit li kawża għal tħassir ta' kuntratt (ta' xiri-u-bejgħ) minħabba vizzju tal-kunsens jew fil-ħaġa mibjugħa, jew minħabba qerq jew frodi (art. 1212, 1424, jew 1440 tal-Kap. 16) hija msejsa fuq basi għal kollox differenti minn kawża mnissla minn bejgħ ta' ħaġa li jingħad li ma tkunx tal-kwalità miftehma (art. 1390 tal-Kap 16). Dan jidher mhux biss mir-rimedju differenti mogħti mil-liġi fil-każ il-wieħed u l-ieħor, iżda, wisq iżjed sinjifikativament, mill-għamla u l-grad ta' provi meħtieġa biex wieħed isostni l-azzjoni l-waħda jew l-oħra²⁵. Daqstant ieħor, il-qradi għarfu l-effetti u d-differenzi bejn azzjoni mibdija taħt l-artikolu 1390 tal-Kodiċi Ċivili u oħra mibdija taħt l-artikolu 1242 tal-istess Kodiċi²⁶;

42. Illi l-Qorti tinnotta li l-kwestjoni tal-kwalità tal-ġwież u tal-konċentrat imqajma mill-intimat-xerrej f'din il-kawża tqajmet biss wara li kienet saret il-konsenja u wara li l-ġwież u l-konċentrat kienu ntużaw mill-istess intimat-xerrej biex jagħlef bihom. Fir-rikors tal-appell incidentali tiegħu, huwa jgħid li ma kienx possibbli għalih li jirrifjuta l-konsenji minn qabel għaliex wieħed ma setax jara n-nuqqas fil-ġwież u l-konċentrat mad-

²⁴ App. Ċiv. **16.2.1945** fil-kawża fl-ismijiet **Buttigieg vs Hirst noe** (Kollez. Vol: XXXII.i.163) u App. Ċiv. **15.12.1997** fil-kawża fl-ismijiet **Rizzo noe vs Żammit** (Kollez. Vol: LXXXI.ii.944) fost bosta oħrajn

²⁵ Ara, per eżempju, App. Ċiv. **4.12.1998** fil-kawża fl-ismijiet **Cassar Aveta noe vs Gatt** (Kollez. Vol: LXXXII.ii.1274)

²⁶ App. Ċiv. **15.12.1997** fil-kawża fl-ismijiet **Rizzo noe vs Żammit** (Kollez. Vol: LXXXI.ii.944)

daqqa t'għajn u n-nuqqas ħareġ biss wara li ntgħalef lit-tigieġ u kien kunsmat;

43. Illi huwa sewwasew minħabba f'dawn iċ-ċirkostanzi li l-aggravju tal-intimat ma jistax jitqies tajjeb. Minbarra l-kwestjoni jekk dak l-aggravju jiswiex f'kawża bħal din, fejn l-intimat-xerrej ma ressaq l-ebda talba rikonvenzjonali għar-riżoluzzjoni tal-bejgħ (u mhux biss eċċezzjoni²⁷) għall-azzjoni tal-ħlas tal-prezz tal-ħaġa mibjugħa, il-fatt li huwa ma irrifjutax il-ġwież u l-konċentrat jew li mqar naqas li jroddhom lura lil min bieghomlu, jwaqqa' s-siwi tal-ilment tiegħu u wkoll tal-aggravju mqajjem minnu²⁸. F'dan ir-rigward, il-Qorti żżid tgħid li biex tirnexxi l-eċċezzjoni li l-ħaġa mibjugħa kienet tabilħaqq mhix tal-kwalità miftehma, il-ħaġa mibjugħa riedet tkun sostanzjalment diversa minn dik kuntrattata b'mod li l-kwalità tal-oġġett konsenjat kienet għal kollox diversa mill-ħaġa miftehma fil-bejgħ u ma tikkorrispondix għall-ġeneru tal-oġġett kuntrattat b'mod li l-konsenja tista' titqies ta' ħaġa "*aliud pro alio*"²⁹. Fil-każ li l-Qorti għandha quddiemha llum, bl-ebda mod ma ntwera li l-ġwież u l-konċentrat mibjugħ u konsenjat lill-intimat-xerrej kien jaqa' f'din il-kategorija ta' divergenza sostanzjali tal-ħaġa miftehma

²⁷ Għalkemm il-kwestjoni tal-kwalità tal-ħaġa mibjugħa tista' titqajjem '*per via di eccezione*' wkoll (Ara App. Inf. PS 20.10.2004 fil-kawża fl-ismijiet **Apex Interiors Ltd vs Martin Camilleri**)

²⁸ Ara App. Ċiv. 7.10.1997 fil-kawża fl-ismijiet **Nażżareno sive Ronnie Cauchi et vs Joseph Baldacchino et noe** (mhix pubblikata), P.A. PS 16.6.2003 fil-kawża fl-ismijiet **Anthony Piscopo vs Charles Filletti et** (mhix appellata), App. Ċiv. 28.1.2005 fil-kawża fl-ismijiet **L & D Attard Co. Ltd. vs Eurometal Co. Ltd.** u App. Ċiv. 28.2.2012 fil-kawża fl-ismijiet **Victor Spiteri Sacco et vs Tiles & Marble Manufacturing Co. Ltd.** fost oħrajn

²⁹ App. Ċiv. 27.5.1957 fil-kawża fl-ismijiet **Portelli vs Grima** (Kollez. Vol: XLI.i.341)

u mibjugħa, u dan joħroġ kemm mill-provi mressqa u kif ukoll mill-fehmiet tal-periti kollha mqabbdha mill-ewwel Qorti. F'dan ir-rigward, il-Qorti ssemmi r-rapport tal-ewwel espert tekniku³⁰ li jagħmilha ċara li l-konċentrat ma kellux il-kwantità ta' protejina ordnata, imma mkien ma jgħid li ma kienx tal-kwalità miftehma;

44. Illi għal dawn ir-raġunijiet il-Qorti qiegħda tiċċhad dan l-aggravju tal-intimat appellat;

45. Illi fit-**tieni aggravju** tiegħu mis-sentenza appellata, l-intimat jilmenta mil-likwidazzjoni tad-danni magħmula mill-ewwel Qorti. Huwa jqis li s-somma likwidata ma kinitx tqis sewwa d-dannu kollu minnu mġarrab u messha kienet somma ogħla. B'mod partikolari huwa jilmenta li l-ewwel Qorti warrbet għal kollox id-danni pretiżi minnu dwar l-imwiet tal-majjali minħabba li ntgħalfu l-ġwież mertu tal-każ u kif ukoll jilmenta li l-perċentwali tad-dannu fiċ-ċifra ta' għaxra fil-mija (10%) kienet baxxa wisq;

46. Illi l-Qorti jidhrilha li dan l-aggravju ma kienx postu f'din il-kawża, imma f'dik tad-danni li l-intimat innifsu fetaħ kontra l-atturi appellanti³¹, li s-sentenza dwarha qiegħda tingħata llum ukoll. Biex ma toqgħodx itteni ħafna kunsiderazzjonijiet għal xejn, il-Qorti tirreferi għal dawk

³⁰ Dok "VG1", f'paġ. 384 tal-proċess

³¹ Ċitazz. Nru. 994/71

magħmulin minnha f'dik is-sentenza u tiddisponi minn dan l-aggravju kif hemm jingħad;

47. Illi għal dawn ir-raġunijiet, il-Qorti mhijiex qiegħda tilqa' dan l-aggravju;

48. Illi jifdal li l-Qorti tqis it-**tielet aggravju** tal-intimat appellat. Dan l-aggravju jirrigwarda l-ispejjeż tal-kawża. Huwa jgħid li minkejja li l-ewwel Qorti laqgħet f'biċċa minnha l-eċċezzjoni tiegħu u naqqset mis-somma pretiża mill-atturi appellanti, xorta waħda għabbietu bil-kap tal-ispejjeż kollu u messha qasmet l-ispejjeż tal-kawża bejn il-partijiet, ukoll meta wieħed iqis il-fatt li l-kawża twalet minħabba l-imġiba tal-atturi appellanti nfushom;

49. Illi din il-Qorti ma tistax tilqa' dan l-aggravju. Jibda biex jingħad li l-ewwel Qorti laqgħet għal kollox it-talba tal-atturi appellanti għaliex sabet li s-somma mitluba fl-Att taċ-Ċitazzjoni kienet għadha dovuta kollha. Kulma għamlet l-ewwel Qorti kien li naqqset mill-imsemmija somma l-ammont ta' danni likwidati favur l-intimat-xerrej taħt il-kawża tad-danni li hu kien fetaħ kontra l-attur. Din il-Qorti diġà³² sabet li dak it-tnaqqis ma messux sar fis-sentenza mogħtija f'din il-kawża, imma f'dik tad-danni fejn l-intimat kien l-attur. Għalhekk, l-aggravju tal-intimat ma jregix. L-intimat ma ta l-ebda raġuni oħra tajba biex din il-Qorti ssib li l-

³² §§ 25 sa 28 *supra*

atturi appellanti kellhom jerfgħu parti mill-ispejjeż tal-kawża: il-fatt li l-atturi jistgħu jaħtu għad-dewmien biex din il-kawża tasal fi tmiemha mhuwiex raġuni tajba biex din il-Qorti tvarja l-kap tal-ispejjeż kif maqtugħ mill-ewwel Qorti;

50. Illi għal din ir-raġuni l-aggravju mhux sejjer jintlaqa’;

Decide:

51. Għal dawn ir-raġunijiet, il-Qorti qiegħda taqta’ u tiddeċiedi l-appell billi:

Tiċħad l-eċċezzjoni tan-nullità tas-sentenza mqajma mill-intimat appellat;

Tilqa’ l-ewwel aggravju tal-atturi appellanti;

Tiċħad it-tieni aggravju tal-atturi appellanti;

Tiċħad l-aggravji kollha tal-intimat appellat fl-Appell Incidentali tiegħu;

Tirriforma s-sentenza appellata mogħtija mill-Prim'Awla tal-Qorti Ċivili fit-13 ta' Novembru, 2013, fil-kawża fl-ismijiet premessi billi tikkundanna lill-intimat iħallas lill-atturi s-somma ta' tmienja u għoxrin elf tliet mija u tlieta u erbgħin euro u sitta u erbgħin ċenteżmi (€ 28,343.46) bħala bilanċ tal-prezz ta' diversi konsenji ta' ġwież u konċentrat lilu mibjugħa u konsenjati, bl-imgħax legali fuq l-imsemmija somma b'seħħ mit-13 ta' Novembru, 2013, sal-jum tal-ħlas effettiv, u tikkonfermaha mill-bqija; u

Tordna li kull parti tħallas l-**ispejjeż** tagħha f'din l-istanza, filwaqt li l-ispejjeż tal-ewwel istanza jibqgħu kif determinati mill-ewwel Qorti.

Joseph Azzopardi
Prim Imhallef

Joseph R. Micallef
Imhallef

Tonio Mallia
Imhallef

Deputat Registratur
gr